
Chotray: Hem pustok Dalgado Konknni Akademiché 
Bhurgeam Sahitya Yevzonné khal uzvaddaylam. 


ODHYOKXACHIM DON UTRAM 


Pustokam vachop hem dor eka bhurgeachea 
jivitant khub mhotvachem asta. Bhurgim pustokam 
vachtat tednam tankam zannvayecho sonvsar ugto 
zata, noveo kolponam, novim chintnam, nove vichar, 
noveo sonvskrutayo ani khubxem novem kitem tim 
xikunk pavtat hacho amchean thav kaddunk zainam. 
Hea soglleantlean tanchea monanchi udorgot zaunk 
pavta. Taka lagun, vachpantlean xikloleo gozali 
tankam fuddarak aplea xikpant aspaunk khub 
sompem zata. Pustokam vachpantlean bhurgim noveo 
gozali koxeo ghoddouncheo, jivitantlea poristhitink 
koso fuddo korcho, dek ani muliam kozim 
apnnaunchim tem xiktat, ani sodamkal sonvsara 
vixinchem zannam zaunchi tanchi umed vaddta. 


Bhurgeank soroll provochonam aikunk borim 
lagonant. Punn tinch provochonam kannianchea 
rupan sanglim vo vachunk dilim zalear, tankam tem 
monam pasun avoddta, ani tea kanniancho probhavui 
tancher boro zata. Hech nodrentlean, Vincy-bab 
Quadrosan Jaduchem Pettul hi Konknniche Romi 
lipientli bhurgeam khatirchi oo kadambori boroylea 
hi dor eka Konknni mon'xak khuxalkayechi ani 
obhimanachi khobor. 


Jaduchem Pettul kadamborintlean Vincy-bab 
bhurgeam mukhar Abdul bhurgea udexim ek veglloch 
sonvsar ubo korta. He bhurgeam khatir aslole 
kadamborintlean bhurgeanchean bhurgeponnaruch 
khub kitem xikunk zata. Sot ulovp, nitin jiyevop ani 
somzant ti posravop, aplea poros dusreanchem 
boreponn pollevop, tankam borea gozalim khatir bud 
divop, gozali hata bhair vecheo nhoi mhonn poristhiti 
promannem apnnacher tabo dovrop, apli rakonn 
korop, adi. oxim sabar muliam chanttie-pavlak he 
kadamborintlean bhurgeam khatir vhanv, vhanv, 
vhanvtat. Tea zivay, bhurgeanchi kolponam xokt 
vaddounk hi kadambori khub yesesvi thartoli hantum 
matui dubav nam. 


Bhurgim jednam bhurgeanchim pustokam 


vachtat, tea vachpantlean tim aplea tornnea- 
konvllea monant utravollinchem bhanddar toyar 
kortat. Tanchi bhas-ui sudarta. Bhas apurbayechi 
ani sonvoyiechi zata. Te bhaxe kodde tim kherit 
bhaxen som’bond zoddtat. Itlench nhoi, vachtanam 
khuinchem-i ek utor somzonam zalear, vachpantle 
kannie som'bondan tim tem utor aple porim 
somzuncho proytn kortat. Jaduchem Pettul kadambori 
vachtanam bhurgeamni aple ganttik marpachem 
tantum Konknni utranchem bhorpur bhanddvol asa. 
Apli may bhas vachpantlean sudarunk ani 
bhurgeponnaruch tankam Konknnichi ruch ani avodd 
nirmann zaunche khatir, hi kadambori tankam khub 
faideachi asa. 


Jaduchem Pettul kadambori Dalgado Konknni 
Akademiche (DKA) Bhurgeam Sahitya Yevzonne khal 
uzvadda ailea. Bhurgeponnaruch thaun lhan- 
dhaktteanchea kallzam-monamni Romi lipientlean 
Konknni bhaxecho mog kirlaunchea hetun, DKA 
bhurgeam sahitya uzvadda haddun tem bhurgeam 
meren pavouncho yotn korta. Ani oxem korta-korta, 
vangddach Romi lipientlean Konknni bhaxecho 
prochar ani prosar korun, Konknni bhaxechim 
pallam-mullam zata titlim mozbut korcho vavr korta. 


Jaduchem Pettul kadamborintlean Vincy-bab 
Quadrosan Konknniche Romi lipientlean bhurgeam 
sahityak molachem yogdan dilam mhonnunk zai. 
Vaddloleam khatir kadamborio borounk khub 
sompem, punn vaddlolo jednam bhurgeam khatir 
sahitya toyar korta, tednam tannem bhurgeanchea 
monanchea ani chintnachea panvddear yeunchem 
poddta, ani bhouch chotrayen vichar korun 
borounchem poddta. Hem kam' dolleank dista titlem 
sompem asonam. Titlem kottin kam' Konknnichea 
mogan ani Konknni bhurgeanchea huskean Vincy- 
bab Quadrosan kelem mhonn, Jaduchem Pettul 
kadambori uzvadda yetanam taka DKA-chea nanvan 
hunhunit porbim ditam! 


Premanand A. Lotlikar 


Odhyokx 
Dalgado Konknni Akademi 


BOROVPIACHEA MONANTLEAN... 


Mogall supurlea ixttamno, 


Tumche khatir hanvem ek sobit kadambori 
boroylea. He kadam'borint nhoi fokot bhurgeanchim, 
punn zannteanchim legit chintnam aspavlolim asat. Him 
chintnam tumche nodren chitrayleant ani tancho upyog 
kuttumbant, somazant ani rajkarabharant korun dakoyla. 
Tumchea jivita kodde tanchi soirigot layat, ani mhojea 
chintnancho thav kaddat. 


Mon nitoll dovrun hi kadambori vachat ani ticho 
anond bhogat. Ti akorxit disunk thoddim chitram ghaleant. 


He kadamborichea kothanokacho kednam-i vapor 
zalo zalear sintidan vapor korat. Raza Abdulak mhojea 
chintnantlean hanvem raj cholounk xikoylam, tumi tacher 
gombhirtayen niyall korat. Tantuntlem borem tem gheyat 
ani vaitt tem soddun diyat. 


Mhozo vhoddlo put jednam Devadhin zalo, tednam 
mhojea monant bhurgeam pasot veglloch mog kirlolo ani 
hanvem tharaylem, hanv bhurgeam modem ravtolom ani 
bhurgeank mhozo mog ditolom. Dekun, hanvem amche 
firgojent dotorn xikounk vochunk chintlem. Hanvem 
chintlem mhonn mhaka zai toxem zata? 


Dotorn xikounk Devachem apovnnem zai. Hem 
apovnnem ye porian hanv ravlom. Fattlim dha-ek vorsam 
bhurgiank dotornintlean margdorxon divpachi zababdari 
aili. Tem somzun gheun hanvem hi kotha toyar keli, ani 
karbhar koso cholounk zata tem bhurgeank dakounk hi 
kadambori boroyli. 


Tumkam hi kadambori avoddtoli hantum dubavuch 
nam. Kiteak, zaitea zannamni ti khisti-khistimni “JIVIT” 
masikantlean vachlea. Hanvem tumche khatir anik 
kadambori borounk hanv tumche koddchean he 


kadambori vixim aikunk sodtam. Tumchem bhurgeponn 
anondan jiyeyat. Devan tumcher axirvad ghalun Aplea 
mogan vaddounk magtam. 


Tumcho ixtt, 


Vincy Quadros 
“Snows Krupa” 
Arlem, Raia, Goy 





Abdul aple kolponechea sonvsarant 
ekloch bhonvtalo. Sovnnim chinv-chinv 
kortalim. Sailanchea panancho soll-soll 
chalu aslo. Bhonvta-bhonvta tacho gollo 
suklo. 


To he vatten te vatten polleunk laglo. 
Taka eke zhorichea udkacho avaz ailo. Tea 
avaza vatten to dhanvot gelo, ani zhorichem 

thondd udok piyelo. Tachea jivak su-u-u- 
u- zalem. Laginch aslolea eka zhadda 
pondak to boslo. Thoinch taka nhid lagli. 


Borea vellan to uttlo. Ek allos dili ani 
vochunk vetanch tachi nodor laginch 
aslole eke zhogzhogte vostucher poddli. 
Ti vost pollevpachi taka umollxik lagli. To 
te vostu fuddeant gelo. Tem ek lhanxem 
pettul aslem. Tannem tem hatant ghetlem 
ani ugtem korpacho yotn kelo. Punn tache 
kodde tem koxench ugddunk zaunk nam. 


‘Atam kitem korop?’ Abdulan 
apnnakuch prosn korit tem haloun 
pollelem. Bhitorlean koslo tori avaz ailo. 
Atam koxe-i porim pettul ugoddpachi itsa 
zali. Punn ugoddpachem koxem? Oxe-toxe 
vatten ghunvddaun pollelem. Tem sogllea 
vattamni bond aslem. ‘Oxem koxem tor 
tem?’ Abdulak prosn poddlo. Tannem tem 
apleach kopddeamni nivoll kelem. Tacher 
kitem tori boroylolem aslem. Taka chodd 
xikop naslem, punn tem taka vachunk 
kolltalem. “Hem pettul ugddunk chavi 
nam. Borem utor hich chavi. Tin pavtti 
mhonnchem. Ekleak ekuch sondi.” Abdul 
khuxal zalo. 


Tannem boroch vichar kelo. “Khul ja 
Pettul” him utram vinchun kaddlim ani 
tin pavtti mhonnlim. Ojap! Pettul ugtem 

zalem. Abdulache khuxiek xim’-mer urunk 
nam. Tannem bhitor pollelem. Portun ek 
ojap. Ek bhangaracho fator chokchoktalo. 
Abdulan lhuan aplo hat tea bhangarachea 
fatracher dovorlo. Tednam ek oprup 
ghoddlem. 


Abdula mukhar ek sundori ubi zali, ani 
pettul varea bhaxen nanch zalem. 


"Hanv Janice. Hanv jaduchi sundori. 
Tuka zai tem mag. Hanv tuka tin sondio 
ditam. Tum poilim xant monan chint. Ek 

pavtt kitem-i tonddantlean bhair sorlem 
zalear, tem bodlunk mellchem nam.” 
Janicean apli vollok korun dili. 


“Borem asa.” Abdulan matso vell vichar 
kelo. Vichar boroch gombhir aslo. “Hanv 
magtam tem mhaka tum ditoli-i?" 


“Hoi. Punn vichar korun mag." 
“Hanvem vichar kelo. Hanv magtam." 
^Suru kor." 


“Ek. Hea sonvsarantlea sogllea lokamni 
sodanch maye-mogan vagchem. Don. 
Soglleamni sodanch poryavoronnacho 
samball korcho. Ani tin. Tunvem sodanch 
mhojea sangata mhoji ixttinn kozi ravchi.” 
Abdulan apleo tin magnnio mukhar ghaleo. 


Abdulacheo heo magnnio aikun Janice 
ojap zali. Aple Kate komen 
magonastanam,  soglem  dusream 
khatiruch maglem. Khorench, to ek boro 
bhurgo dekun, tinnem taka sangat diunk 
tharaylem. 


“Hanv tujea sangata ravtolim, punn 
hanv tuje xivay dusrea konnak gorje bhair 
dischim nam. Ani jednam hanv distolim, 
tednam ek chaltem cheddum mhonn 
distolem." Janicean aplea rupa vixim 
sanglem. 


Jaduchem Pettul 4 


“Ekdom' borem zalem. Punn mhaka zai 
tednam adar ditoli-i nhoi tum?” 


“Hoi. Punn mhoji ek oddchonn asa. 
Mhaka hea monis sonvsarant ravunk ek 
tharavik kall asa. Titloch kall hanv 
ravtolim.” 


“Kitlo kall to?” 


“Vell yeta tednam hanv tuka sangtolim. 
Dekun, mhozo purepur faido kaddunk zai 
zalear, tujim kamam zata title vegim kor.” 


“Toxem zalear tuka Ulo koso 
marpacho?” 


“Janice.” Aplim don-ui buzam voir korit 
tannem apnnak nanvanuch ulo korunk 
sanglem. 


“Hanv Abdul.” Abdulan apli vollok 
dakoyli. 

Pois thaun ek avaz ghunvunk laglo. 
Abdulan tache kodde kan dile. 


“Mhaka konn-ui tori hea ifernantlean 
soddoyat baba.” To avaz tachea kana 
meren pavlo. 


“Janice, taka ami adar korunk zai. Yeta 
nhoi mhojea sangata?” Abdulak tea 
avazachi doya aili. 


“Chol vochum-ia.” 


Abdul tea avaza vatten nettan dhanvot 
suttlo. Tachea sangatak disonasloli 
sundori Janice asli. 


Eke vhoddle polasi kodde pavtoch to 
thamblo. Porot taka avaz aikunk ailo. 


“Mhaka konn-ui tori hea ifernantlean 
soddoyat baba.” Avaz toch aslo. 


Abdulan Janiceak ulo kelo. Janice hajir 
zali. 


“Eka kallar hanga ek vhoddlo Raza 
ravtalo. Tachem nanv Shah Jahan. Tachi 
hi polas. Razachi potinn kankrachi pidda 
zaun meloli. Tichea ugddasak tannem hi 
polas bandloli. Hi polas khub vhoddli asa. 
Atam he polasint konn monis ravonam, 
ani bhitor soglloch kallok asta.” Janicean 


Jaduchem Pettul 6 


mahiti dili. 
“Zalear ho avaz konnacho tor?” 


“Ho eka Saducho avaz. Tednam hea 
ganvant ek dukoll poddlo, ani kitloch lok 
morun gelo. Tantum hea Razachi famil-ui 
morun geli. Aple familichem chintun to 
Raza boroch duent zalo. Dekun, Razachi 
seva korunk ek Sadu ailo. Taka zhadd- 
paleachea vokdanchi bori khobor asli. 
Punn Raza Shah Jahanak to vattaunk 
xoklo nam. Jednam tea Razachem moronn 
te polasintlean bhair kaddlem, tednam 
sogllim daram apunnuch bond zalim ani 
to Sadu bhitoruch urlo. Dusrea disa tea 
Saduk ek avaz aikunk ailo, “Sadumam’, 
tum hangach rav. Hi polas soddun tum 
kednanch vecho nam. Tuka jevonn ani 
lagta tem sogllem melltolem. Tuji soddvonn 
korunk ek bhurgo yetolo. Taka tum avaz 
di-it rav." Tednam (haun to Sadu oso avaz 
di-it, tea bhurgeachea sódant asa." 
Janicean vistaran sanglem. 


"Azun-ui yeunk nam to bhurgo?" 
Abdulan tea bhurgea vixim zannam zaunk 
sodlem. 


"To lagim pavla oxem dista." Janice 
Abdulak polleun hansli. 


^Ani konnench taka hem dar kiteak 

ugddunk nam?” 
“Dar ugddunk darachi chavi naka asli?” 
“Zalear atam taka koso bhair kaddop?” 


“Heach vicharachi goroz asli. Tum ailai 
nhoi atam? Tunch taka bhair kaddtoloi.” 


“Hanv? Mhojean koxem zata hem yedem 
vhoddlem dar ugddunk?” 


“Hanv tuka sangtam tem dar koxem 
ugoddchem tem. Tea darache uzve vatten 
ek sovnneachi akruti asa. Te akruticho 
uzvo dollo foddun uddoylear tem dar 
ugoddtolem.” 


“He porim mhonn dar ugoddta?” 


“Hoi Abdul. Adlea kallar darancheo 
chavio oxeoch astaleo.” 


“Punn mhoje kodde tea sovnneacho 
dollo foddunk koxem zatolem? Hanvem 
kednach eka ambeachea toracher legit 
fator marunk nam.” 


“Atam marun polle, to just poddtolo.” 


“Borem, tujer patiyeun hanv yotn 
kortam.” 


Abdulan ek fator ghetlo ani tea 
sovnneacher xevttilo. Khorem mhollear, 
to fator vankddoch vetalo, punn Janicean 
taka dixea dili ani to borabor sovnneachea 

uzvea dollear boslo ani tacho dollo futtlo. 
Tednanch goro-goro korun mukhavelem 
dar ugoddlem. Abdulak apnnachench 
hansunk ailem. To ojap zaun polleunkuch 
urlo. 


P 
Na 

Noveo ghodda-moddi polleun Abdula 
bhitor umed vaddli. Vhoddlo avaz korun 
ugtem zalolea darache vatten Abdulan 
bhitor nodor ghali. Ek zantto-so Sadu fugar 
zalolea sarko bhair yetanam taka dislo. 
Taka polleun Abdul bhiyelo. Janicean taka 
dhir dilo. 

“Baba, mhojea puta, tunch to mhaka 
dar ugoddpi?” Sadu maman upkari monan 
Abdulak vicharlem. 

“Hoi Sadu mam" Abdulan zap dili. 


“Tuka chodd ani chodd Dev borem 
korum. Zo konn he polasichem dar ugddun 
mhaka bhair kaddtolo takach hi polas favo 
zatoli mhonn mhaka sanglolem.” 


“Khorench Sadu mam’? Hi polas mhaka 
melltoli?” 


“Hoi baba. Tuje kodde zata te bhaxen ti 
nivoll korit rav ani hangach sukhan jiye. 
Hi jaduchi sundori tuka adar kortoli.” 
Sadu maman taka axirvad dilo. 


To Sadu mam’ cholot gelo. Abdul ek 
pavtt polasint bhitor zalear, dusre pavtt 
Sadu mamak pollet urlo. 


“Itlo ghuspum naka. Chol, polas nitoll 

korunk lag.” Janicean taka sintidar haddlo. 


Vhoddle umedin Abdul polasint bhitor 
sorlo. Tache borabor Jaduchea pettulantli 
Janice disonasli. Hanga-thoim soglleak 
nodor marit Abdul mukhar vochunk laglo. 
Soglle kodden dhull aslo dekun taka xinko 
yeunk lagleo. 


“Konn thoim mhaka ulo korta?” 
Mhonnit ek vhoddlo monis thoim hajir 
zalo. 


“Hanvem saiba konnak ulo korunk 
nam.” Abdulan oxem mhonntanch taka 
porot xink aili. 


“Zalear atam portun kiteak ulo kelo?" 
Tannem mhonnlem. 


“O! Tor xinklear tuka zag yeta. Zalear 
tum mhaka koslo adar korunk xoktai?” 


“Tuka zai tem korunk sang.” 


“Ho sogllo dhull hangasorlo nitoll 
korunk zai.” Abdulan chear-ui vattamni 
hat firoyt sanglem. 


“Borem asa. Tum bhailean ek pasoy 
marun yo. Mukhavelea darache uzve 
vatten ek vhoddlo fator asa. To fator samko 
gullgullit ani bosunk anond divpi. Tea 
fatracher susegad bosun rav. Jitlo vell tea 
fatracher bosun ravtoloi, titlo vell hanv tuji 

polas nitoll korit astolom. Nitoll zatoch 
tuka ek avaz aikunk yetolo.” Tea mon'xan 
sanglem. 

“Bori chokachok zaum-di.” Abdulan 
taka sanglem ani to bhair gelo. 

Abdul ojapancho sonvsar onnbhovtalo. 
To eke bhaxen apnnakuch visrun gelolo. 
Bhair yeun to fator sodunk laglo. Janice 
tachea fuddeant ubi zali. Tinnem to fator 
dakoylo. Abdul tea fatracher bostanch 
bhitorlean koslo-so avaz yeunk laglo. 
Polleunk vochunk Abdul uttunk kortalo, 
Janicean taka portun bosoylo. 


“Pixea, tuji polas to nitoll korta. To ek 
pavtt gelo zalear portun yeuncho nam. 
Dekun, sogllem nitoll zaum meren hea 

fatracheruch bosun rav.” Janicean 
xiddkavnni dili. 


“Kitlo vell bosun ravum?” 
“Xita fuddem mitt kiteak khata? Yedi 


vhoddli polas nitoll korunk vell 
lagchonam?” 


“Mhojea pottak bhuk laglea.” 


“Tuka kitem zai tem sang. Hanv tuje 
sevek astanam bhiyetai?” 


“Mhaka xit, tonddak toll'lolem nustem, 


papodd ani kismur zai. Aslear kharem 
nustem legit cholta.” 


“Hem koslem jevonn?” 


“Amchem ghorchem jevonn oxench 
asta.” 


“Ghorchem jevonn? Mutton xakuti, fried 
rice, noodles, fish fry oslem bi kitem-i 
sang.” 


“Nam sundorie, ami oslea jevnnanchim 
nanvam kednam aikunkuch nant.” 


“Zalear thoddo vell rav.” 


Kaim khinnam modem Abdula mukhar 
svadik jevonn hajir zalem. Naka, naka 
mhonnit to khub jevlo. Ghoddie toslem 
jevonn to poilech pavtt aplea jivitant 
jevlolo. Jevnnam khatir tannem 

Janiceache dhin’vas attoyle. 


Thoddea vellan kitlo-so dhull bhailean 
uddot vetanam disunk laglo. Abdulak 
kitem ghoddta tem sot disonam zalem. 


“Janice, hem mhojea jivitant hanv kitem 
polletam?" Abdulan khorench ojap zaun 
vicharlem. 


"Tunvem azun-ui kainch polleunk nam. 
Tunvem apli thoddixi huxarkay dakoylear 
anik zaitem polleunk melltolem." 


"Kosli huxarkay dakounk zai?" 


"Tem hanv sangunk xokonam. Tujea 
tonddantlean yeta tech gozalik hanv tuka 
adar korunk xoktam. Mhojean tuka kainch 
sangunk zainam." 


"Oxi koxi tum Janice... Chol hanv 
vichar kortam." Abdul vichar korunk laglo. 


E 

Jaduchea sonvsarant pavlolea Abdulan 
kolponik vichar monant haddlo. 


“Mhoji huzarkay mhaka sangta, atam 
hanv Raza zauncho. Yedi vhoddli mhoje 
kodde polas asa mhonntoch hanv Raza 
zaunk naka?” Khuxal monan Abdulan 
udgar kaddle. 


“Faleam disa bhitor tuji magnni purnn 
zatoli. Te khatir tunvem toyari korunk zai. 
Tuje bhitor Razache gunn nant, te tunvem 
tuje bhitor kirlaunche poddtole.” 


“Tum mhojea sangata astanam hanv 
kosoch bhiyenam.” 


“Tuka hanvem adinch sanglam, mhaka 
hea monis sonvsarant ravunk titloch kall 
asa.” 


“Magir mhojem koxem zatolem?” Itlean 
ek vhoddlo avaz zalo. 


“Chol bhitor yo, tuji polas nitoll korun 
zali.” Janicean taka sonket kelo. 


“Bhailean tor sogllem mhellench asa.” 


“Tuje hujir bhailean koxem nitoll 
zatolem?” 


Janice Abdulak gheun bhitor geli. 

Abdul tonddant bott ghalun polleunkuch 
urlo. Dhullan matloli polas sarki 
chokchokit zaloli. Kitlim rekhachitram, 
rongoylolim ani kantoylolim chitram, te 
roth, ronn’gadde, xipay ani koslim- koslim 
chitram von'ttir polleun Abdul ojap zalo. 
Janicean taka Razachea kuddant vhelo. 


“Hem tujem xinvason. Jea khinnak tum 
tacher bostolo, teach khinnak ek bhongo 
vaztolo ani sorbhonvtonncho lok 
rajvaddeant bhitor sortolo.” Janicean 
Razachem xinvason dakoun Abdulachea 
kallzant khuxalkay haddli. 


“To lok mhojea rajvaddeant kiteak?" 


“Tum Raza kiteak zaunk sodtai?" 

“Lokacher raj korunk.” 


“Magir tea lokak samballunk naka? Nit- 
nivaddo diunk naka?” 


“Mhaka kollta samballunk? Nit-nivaddo 
diunk? Mhojea bapayk konnem eklean 
marlo tednam, taka vicharunk mhaka 
kalljidarponn naslem. Avoyk to eklo 
kensak dhorun oddun vhortalo tednam, 
bhiyeun mhoji gulli zaloli. Ani hanv nit 
kortolom?” Abdul lokachem nanv aikun 
khorench bhiyelo. 


“Zait ghoddie, tujem promannikponn 
polleun Devan tuka hangache porjek 
samballunk vinchun kaddla. Fattlo kitloch 
kall hanga porjek Raza naslo. Dusre Raza 
tancher aplo hukum' dakoun hanga yeunk 
sodtale, punn tea Sadu mamak, bhitoruch 
ravun hea soglleanchi rakhonn korunk 
xokti diloli asli.” 


“Toxem zalear, mhaka adar korunk zaite 
toreche monis zai poddtole.” 


“Hech gozalichi mhaka opekxa asli. 
Atam tujea mona promannem zatolem.” 
Janicean Abdulachem bollgem vaddoylem. 


~ 

Xallent vetanam mastor kannio sangtalo 
tacho Abdulak ugddas zalo. Aplo oso konn- 
ui sangatak aslear dhir mellta tacho taka 
ugddas zalo. 


“Janice, mhoji rakhonn korunk hanv 
mhojea bhavak sodun haddunk 
chint'tam.” Abdulan aplea monantlem 
sanglem. 


“Abdul, osli chuk kednanch korinakai. 
Toch tuka marun uddoytolo ani apunn 
Raza zaunk yevjitolo. Osleo kitleoch deki 
sonvsara mukhar asat. Familichea 
bhorvanzean konn vhoddlo zalolo nam. 
Hanv tuka bore promannik ani satvik 
monis ditam, je sodanch tuka aplo soglle 
torecho adar ditole ani tuje add konnachich 
kagall aschinam. Te tuje borabor astanam 
tum zaitem xiktolo, zacho tuka rajkarbhar 
cholounk adar zatolo.” 


“ol nanny bosum atam. hea 
xinvasonar?” 
“Zali tujea monachi toyari?” 


“Hoi Janice. Tum astanam mhaka 
koslich toyari korpachi goroz nam. Kitem 
zata tem mukhar polleunchem. Mhojea 
noxibak sort’ futtlea, te sorticho anond 

hanv zata title vegim gheunk sodtam. Zait 
ghoddie hanv sopnant asam. Tem sopon 
tuttche adim mhaka soglli khuxalkay 
onnbhovunk zai.” 


“Raza zavop mhollear bhurgeancho 
khell nhoi...” 


“Tuje sarki jaduchi sundori mhojea 
adarak aslear mhojean konnak-ui 
hatallunk zata. “Raza Abdul ki jai ho.” 
Aplea apnnakuch porbim di-it ani fattlo- 
fuddlo vichar korinastanam Abdul 
khorench xinvasonar boslo. Teach 
khinnak ek bhongo vazlolo vhoddlo avaz 
zalo. Tache bhonvtonnim ek-ek korun 
kitlech monis ube zale. Konn xipayachea 
rupan zalear konn odhikariachea rupan. 
Bhailean ghodde ani ghoddiam- 
gaddiancho avaz aikunk yeunk laglo. Hot'ti 
arodd marunk lagle. Kitleoch sundorio 
bhair-bhitor sortanam zhollkunk lagleo. 
Dog zann Abdulak varem ghalunk lagleo. 
Abdul porot ek pavtt ojapun tankam 
polletuch urlo. 


Tannim soglleamni apli man bagoyli, ani 
ekach tallean mhonnlem - “Raza Abdul 
zoitivont zaum. Raza Abdulan amchem 
kolyann korum. Raza amcho vhoddil 
zaum.” 

Hem sogllem polleun Abdulachem 
hordem bhorun ailem. Taka aplea 
dolleancher visvas bosonam zalo. To ubo 
zalo. Ek lamb nodor pavta title pois pavoyli. 
Ek suskar soddlo. To Janiceak kitem tori 
sangunk sodi, punn ti Senapotik 
margdorxon kortali. Aste-aste rajvaddo 
lokamni bhorunk laglo. Senapotin ek 
nivedon kelem. 


“Aichean ho amcho Raza. Tachem nanv 
Raza Abdul Singh. To zorui bhurgo aslo, 
torui taka Devan tumkam samballunk ani 
tumchi nit korunk sogllem jnan dilam. 
Aichean konnench hanga gorje bhair 
kitench kelolem khopchem nam. Soglle 
kodden koddok kaide lagu zatole. Razak 
bhettcho vell bhair boroylolo astolo. Hanv 
tacho Senapoti Viramdan.” Senapotin jahir 
kelem. 


“Raza Abdul Singhacho vijoy zaum.” 
Porot ek pavtt soglleamni man bagoyli. 


Y 

Raza Abdul Singhacho puray nogor 
khuxalkayen jiyeunk laglo. Kaim dis fattim 
Raza Abdulan rajantlea sogllea bhurgeank 
apoun haddun ek vhoddlo mellavo 
ghetlolo. Tednam thaun tornnateam 
modim umed odikuch vaddloli. Shantanu 
hea bhurgean sogllea bhurgeancher aplo 

xek' dakoylolo. Dekun, khuxal zaun Raza 
Abdulan taka aplea borabor gop'pa-goxtti 
korunk porvangi diloli. 


“Raza saib, poilech pavtt hangachea 
bhurgeanchi mon'rizvonn zalio” 
Shantanun Abdula fuddeant yet 
mhonnlem. 


“Hi mon'rizvonn korche fattlo mhozo 
hetu tuka khobor nam.” 


“Koslo hetu Raza saib?” 


“Kitle dis zale hanv polletam, hangachim 
bhurgim avoy-bapuy kamak gelea uprant, 
khellunk vetat, nam zalear hanga-thoim 
bhonvun mosteponnam kortat. Tankam 
xikpachem bi kainch poddun vochunk 
nam. Toso hanv-ui vhoddlo xikunk nam, 
punn hanvem atam xikpache zaite patth 
ghetleat ani xikpachem mhotv mon'xachea 
jivitant kitlem tem mhaka kollun ailam.” 


“Hanga satvi meren xikunk xalla asa.” 


“Fokot ek xalla asa khori, punn ti ekuch 
xalla kiteak urli ti konnench vichar korunk 
nam. Hanga xikxonnak bhorpur vav asa. 
Satvi voir xikchi konnuch umed dakoynam 
dekun soglle zikovpi xalla soddun geleat. 
Atam hanvem formonn kaddlam, jitlim-i 
bhurgim satvi pas korun asat ani zankam 
mukhar xikunk zai, tannim mhojea 

dorbarant yeunk zai.” 


“Tujea dorbarant tankam xikounk suvat 
khoim asa?” 


“Mhojea dorbarant bhurgeank xikounk 
suvat nam? Piso khoincho. Tanche khatir 
bospa-uttpachi ani xikovpachi bori 
vevostha kortolom, ani tanche khatir xalla 
bandpachem kam' rokddench suru 
zatolem.” 


“Jadu asa tor tumche kodde?” 


“Jadu nhoi, te-te bhaxen kam' korpi 
mhoje kodde monis asat. Atam tum-ui 
oxea sogllea bhurgeank dorbarant 
haddunk hatbhar lay.” 


“Borem Raza saib.” Abdulak nomoskar 
korit Shantanu umedin gelo. 


pwe 

Abdulan bhurgeancher vichar korunk 
survat keli. Tim sogllim dorbarant ailim 
zalear ubim ravunk suvat pavchinam 
hantum sot aslem. Dekun, tannem 
Janiceak ulo kelo. Janice hajir zali. 


“Janice, faleam hanvem rajyantlea satvi 
pas zalolea sogllea bhurgeank hanga 
apoyleant. Tankam zoma zaunk lugarachi 
poili vevostha kor. Tanche veg-vegile zome 
korchi zababdari tuji. Jim konn huxar asat 
tankam unchlea vorgant ghalunk tanchi 
vibhagnni korunk zai. Shantanuk gheun 
tunvem hem kam’ korchem poddtolem. 
Tea uprant amchea rajyak anik tin tori 
xalla zai  poddtoleo. Soglleanchi 
xikxonnachi vevostha korun, tankam 
mhojea rajyachim borim nagrikam korunk 
hanvem vichar kela.” Abdulan aplea 
monantle vichar mukhar ghale. 


“Hanga tim kitlim porian xiktolim?” 


“Hum-m-m-m-m. Hanv xezarchea Raza 
kodde uloytam. Tachea rajyant kolej meren 
xikoytat nhoi? Ami amchea thoddea 
bhurgeanchi vevostha thoim korum-ia.” 


“Atam tum sarko uloylo. Tujem kam’ 
zalem mhonn somoz. Faleam mhollear 

xalla bandpachem kam’ suru zaun 
thoddea disam bhitor somptolem. Vegim 
kam’ korunk konnak haddunk zai tem 
hanv zannam.” Janicean Abdulachi umed 
vaddoyli. 


“Ani polle, bhurgeank mukhavelem 
xikop diunk-ui ami koleji ani tantrik xikop 
divpi vidyaloyam bandunk zai. Sogllo kall 
ami amchea bhurgeank xezarchea rajyant 
xikunk dhaddunk xokonanv. Magir 
amchech monis amcho guneanv kortole.” 


“Tuji vichar xokti kam’ korunk laglea. 
Atam Raza bhaxen sobtolo tum. He 
mukhar ho ek adorx prant zatolo ani xikpa 
vatten sogllea bhurgeanchi bori udorgot 
zatoli hantum dubav nam. Chol, atam tum 
visov ghe.” 


Janicean mezavelem sogllem saman 
aplea hatant ghetlem, ani ti bhitor geli. Hea 
disamni ti mon’xa bhaxenuch vagtali. 


Abdul tika pollet ravlo. 


Y 

Abdul aplea rajvaddeachi ek bhonvddi 
korun ailo. Veg-vegim nasto korun 
xinvasonar boslo. Titlean ek ostori 
vhoddlean boball marit rajvaddeant bhitor 
sorli. Tichea hatant ek melolo bhurgo aslo. 


“Mhaka nit zai, mhaka nit zai. Nam 
zalear hanv hangach mhozo prann 
sompoytolim.” Te ostorien rajdorbaruch 
angar ghetlo. 


Abdulan tika lagim haddun vaspus keli. 


“Hanv tujea rajyantli ek gorib ostori. Tea 
Krishna Mondira kodde mhojem ghor. 
Mhojea sangatak anik ek gorib ostori ravta. 
Amche dogainche-i ghorkar bhailea desant 
nokri kortat. Sat dis fattim hanvem eka 
bhurgeak zolm’ dilolo. Mhoje fattofatt tin 
disamni tinnem eka bhurgeak zolm’ dilo. 
Amchea bhurgeank lagun ami dogam-i 
khuxal aslim. Punn kal okosmat ghorant 
ek ghoddnni ghoddli. Ti nhidloli astanam, 
ti aplea bhurgeachea angar xevttoli ani 
tichea pondak poddun ticho bhurgo melo. 
To tinnem lhouch haddun mhoje kuxik 
dovorlo. Hanv jednam mhojea bhurgeak 
dud diunk gelim, tednam mhaka koll'lem 
to bhurgo melolo asa. Sokallim porian 

hanv ogich ravlim. Mhaka prosn poddlo, 
‘mhozo bhurgo okosmat koso morunk 
xokta?’ Hanvem bhurgeak bariksannen 
niyall'lo. Tednam mhaka thavem zalem, 
to mhozo bhurgo nhoi. Hanvem dusre 
ostoriek vicharlem, punn ti koxich 
mandun ghenam zali.” Tinnem aplea 
sovem ghoddloli ghoddnni vistaran 
Abdulak sangli. 


Abdulan vell korinastanam te dusre 
ostoriek bhurgea soit yeunk apovnnem 
dhaddlem. Thoddea vellan ti bhurgeak 
gheun aili. Jem poile ostorien sanglem 
titlem-i tannem tika sanglem. Torui ti 

melolea bhurgeak aplo mhonnunk toyar 
nasli. Matso vell dogam modem vad-ui zalo. 
Abdulan arodd marun tankam ogim kelim. 
Aplea Mhamontriak apoylo, ani jivea 
bhurgeak tache kodde dilo. 


“Hea bhurgeak gheun te unch aslole 
mallier voch, ani hanv sangtam toxem kor.” 
Mhamontri bhurgeak gheun unchle 
mallier gelo. Rajvaddeant chol'lolo boball 
soglleak posorlo, ani kitloch lok thoim hajir 
zalo. Soglleanchi nodor Abdulacher asli. 
To kitem nirnnoy gheta tem polleunk 
lokank umollxik lagloli. Konn sot uloyta 
ani konn fott uloyta tench konnak 
kollonaslem. Lok apsant aple bhaxen tork’ 
kaddtalo. 


Hany tumkam  nimanne  pavtt 
vichartam, sarkem sangat - ho melolo 
bhurgo konnacho ani jivo bhurgo 
konnacho?" Abdulachea mostokant rag 
choddlolo ani to dog-ui ostoriank ragan 
polletalo. 


Dog-ui ostorio ghuspagondollant 
poddleo ani to mhozo, to mhozo’ mhonn 
Mhamontria kodde mallie olea 
bhurgeak bott dakoun arodd- "mara a 
lagleo. | e 


- Gi DR W pa 
Bond korat tumcho avaz.’ Sian d 
| Y 


Jaduchem Pettul NG A e [YA 








tanchim fottingponnam sosonam zalim. 
“Mhamontri, thoinchean tea bhurgeak 
sokol uddounchi toyari kor. Ani tumkam 
sangtam, ji konn tea bhurgeak jiktoli, to 
bhurgo tika melltolo.” Abdul aplea 
xinvasonavelean ekdom' uttun ubo zalo. 


Abdulachim him utram aikun eka 
khinna bhitor xanti posorli. Itle voir thaun 
uddoylear to bhurgo vanchtolo? Ho koslo 
nirnnoy Raza diunk sodta? Taka tea 
bhurgeache churchure legit disonant? 
Fattlean ailoli ti ostori veg-vegim tea 
bhurgeak jikunk mukhar vochun toyar 
zali. Poili ailoli tinnem aplea kapddacho 

palov Raza mukhar kelo ani mhonnlem - 


“Raza saib, mhojea bhurgeak voir vhela 
tem polleunuch mhojem kalliz roddunk 
laglam. Thoinchean taka uddounche 
poilim mhozo jiv kaddat. Kiteak, voir thaun 
poddta mhollear to urchonam. Tea poros 
bore bhaxen tea bhurgeak tech ostoriek 
diyat. Nodre mukhar astolo, polleunk tori 
melltolo.” Poili ailoli ti ostori uloyta-uloyta 
dukhamni roddunk lagli. 


“Mhamontri, bhurgeak gheun sokol yo. 
Nit zali.” 


Hajir aslolea lokan porot aplea tonddant 
bottam ghalim. Nit koxi zali? Bhurgeak 
apnnak di mhonnlem mhonn ogich 
bhurgeak tika diuncho? Sarki vicharpus 
tori zaunk naka? Osle vichar tanchea 
monant yeun gele. 


Soglleanchi nodor Mhamontriacher geli. 
Bhurgeak gheun to sokol ailo ani Abdula 
fuddeant ubo zalo. Raza Abdulan tea 
bhurgeak apnna kodde ghetlo, ani fattlean 
ailole ostorie fuddeant gelo. 


“Ho tuzo rogtacho bhurgo mhonn tum 
sarkem sangtai?” Porot ek pavtt sogllinch 
Raza Abdulak polleunk laglim. Bhurgo tika 
dita kai kitem, oso thoddeancho somoz 
zalo. 

“Hoi Raza saib, to mhojeach rogtacho 
bhurgo.” Tinnem atm-visvasan sanglem. 
Tika dislem Raza aplem aikotolo ani 
bhurgeak apnna kodde ditolo. 


«Jallad » he ostoricek "vorum 
bondkhonnint ghal, ani hea melolea 
bhurgeacher moronn-sonvskar korunk 
bott mamachi bondabost kor. Mhojea 
rajyant fottingponnak vav nam." Abdulan 
aplo nivaddo diunk survat keli. 


Abdulan sanglolem kam” Jal'ladan 
rokddench hatant ghetlem. Janicean 
ekleak bott mamachi vevostha korunk 
sangli, ani te fotting ostoriek xipayamni 
oddit bhitor vheli. 


Abdulan, poile ailole te ostorie kodde 
bhurgeak dilo. 


“Hea bhurgeak voir thaun uddounk 
tunvem addkholl haddli tednanch mhaka, 
tunch hea bhurgeachi khori avoy mhonn 
thavem zalem. Taka sukhan vaddoy ani 
tum-ui sukhan rav. Kosli-i goroz poddlear, 
sonkoch korinastanam hanga yeunk 
fattim-fuddem zaum nakai. Promannik 
mon'xank hanv man ditam ani tokli 
bagoytam." Abdulan nivaddo sompoylo. 


Aplea bhurgeak ghetanam nam 
kolltanch te ostoriechea dolleantlean 

portun dukham vhanvlim. 


‘Raza saibacho zoi-zoikar zaum.” 
Soglleamni ekuch ghoxnna dili. Ho Raza 
Abdulacho poilo bhouxik nivaddo aslo, ani 
to soglleamni mandun ghetlo. 

“Raza saib.” Ek modle pirayevelo monis 
Abdula mukhar sorpottun zomnir nhidlo. 


“Raza saib, mhojea jivitant hanvem kitle 
koxtt kaddle, punn mhojea koxttancho 
mhaka kednanch foll mellunk nam.” 
Tannem Raza mukhar aplem garannem 
ghalem. 


“Tum ek xetkar. Tujem nanv Rosario 
nhoi?” Abdulan taka uttoylo. 


“Hoi Raza saib. Punn tum mhaka koso 

vollkotai?” 


“Tum je koxtt kaddta te koxtt tujea 
monantlean kaddinam-i. Lokak dakounk 
tum koxtt ghetai. Apnnak nanv mellounk 
tum koxtt ghetai. Hich tuji khori vollok.” 


“Hanv somzunk nam.” 


“Tum ek koxtt kaddpi xetkar. Tuji 
ghorchi poristhiti sudarchi mhonn yotn 
kortanam, dusreachi-i ghorchi poristhiti 
sudarchi mhonn tunvem kednanch 
chintunk nam. Tunvem bhoktin aplem 
kam’ kednanch korunk nam. Aplea kama 
kodde nixtta kednanch dakounk nam. 
Tunvem fokot aple bailek ani bhurgeank 
khuxal korpacho yotn kelo. Punn tujea 
xezariak ravtolea bhurgeancho kednanch 
vichar korunk nam. Tancheo gorzo 
kednanch bagounk nant, tanchea akanta 
vellar sodanch pois ravloi. Dekun, tujea 
ghorant kednanch anond yeunk nam.” 
Abdulan tachem vankddem chitr tachea 
dolleam mukhar haddlem. 


“Tum sangtai tem sarkem asot. Tench 
mhaka sarkem suttavem korun sang nhoi 
Raza saib. Mhojea sarkea ganvgirea 
xetkarak tujim utram somzonant.” 


“Tor aik. Tum ek kristi monis. Sumanak 
ek pavtt tori chukoynastanam Misak voch. 

Devachem nanv gheun magnnem kor. 
Magnnem nhoi fokot aplea khatir, bogor 
sogllea xezariam, ixttam, soiream ani 
piddest gorjevontam khatir legit.” 


“Tum kaim kristi monis nhoi. Torui tuka 
Mis ani magnneachi koxi khobor asa?” 


“Hanv hea rajyacho Raza. Mhonntoch, 
mhojea rajyant vostolea sogllea 
dhormanchi mhaka vollok asa. Vetolo nhoi 
Misak?” 


“Hanv sodam Aitaracho Misak vetam 
Raza saib.” 


“Punn tujem lokx Misacher asonam. Az 
kam’ korun apnnak kitle poixe melltole, 
ani tache udexim apunn kitlim folgam 
martolo tem tum yevjit astai. Misak fokot 
tum ani Dev zaum-di. Ghora yetoch 
bakichem sogllem tujem tharay, Misant 
nhoi.” 


“Toxem kelem mhonn mhoji ghorchi 
poristhiti sudartoli?” 


“Tum ek huxar xetkar. Tuka bori hikmot 
asa. Xet koxem koschem, nangor koso 
dhorcho, boilank koxe hatallche, koslem 
bim' vaporchem, xetak kurponn ghalun 
tem koxem rakchem, hi tuka soglli bon 
khobor asa. Hi tuji huxarkay tum 
vaprinam-i ani hut'huteponnam kortai. 

Aplea kamacher lokx di. Kam' mhollear tuji 
sadnam zaum-di, tujem devosanv zaum- 
di. Jivitachea muliank mol di, koxtt kadd. 
Tuka jerul yes melltolem.” 


“Sadnam mhollear kitem Raza saib?' 


“Sadnam mhollear kallza-monantlean 
aplea kama vixim keloli bhokti. 
Promannik-ponnan ugtayloleo bhavnam 
ani ontoskornn-antlean bhair sorlole 
nitivont umalle. Hea totvancher mon’xan 
aplem jivit jiyelear mon'xak sodanch zoit 
mellta.” 


“Raza saib, mhojem mon uzvaddaylolea 
khatir Dev borem korum.” Porot ek pavtt 
sorpott poddun Rosario xetkar gelo. 


“Janice, hanv uloytam tem mhojea 
monant koxem yeta tem yevzun, kednam- 
kednam mhakach ojap dista. Tuzo jadu 
mhojer bi zainam nhoi?” 


“Itlo rubabi zainakai. Tujer vaitt prosong 
yeta tednam apunnuch mhoji xokti tuje 
bhitor yeta, ani tum ek zannvayen bhorlolo 
monis zatai. Atam vochum-ia nhoi 
Xikovpianchi mulakhat gheunk?” 
Janicean tache toklek hat laylo. 


“Janice, xikovpianchi mulakhat konn 
ghetolo? Mhoje kodde tem kam’ zaunchem 
nam.” 

“Tum kainch chintum nakai: Hea 
rajyantlo mhan xikovpi tuji vatt polleta. 
Tum fokot tache koddiek bosun rav. 
Sogllem to kortolo.” 


“Tum astanam mhaka koslich bhirant 
nam. Chol ami thoim vochum-ia.” Abdul 
ani Janice mulakhatichea zagear vochunk 
bhair sorlim. 


fi 

Kaim mhoineam modim tin xallancheo 
noveo imaroti ubeo zaloleo. Koleji khatir- 
ui ek imarot ubi zaunk lagloli. Janice apli 
zababdari bore toren palltalem. Shantanu 
ghunvun- ghunvun rajvaddeant yetalo, 
ani goroz tednam konnak zai taka adar 
kortalo mhonn Raza Abdul khuxal aslo. 


Janice ani Abdul soroll mulakhat 
gheunk tharaylolea zagear pavlim. Kikovpi 
Atmaram thoim adinch hajir aslo. Abdulak 
polleun to uttlo. 

“Bos  Atmaram sir.” Abdulan 
nomrutayen mhonnlem. “Soglli toyari 
purnn zalea nhoi?" 


*Hoi Raza saib." Atmaraman man 
haloun zap dili. 


^Chol, mulakhati suru kor." 


Ek-ek korun kitlech zonn yeun gele. 
Konnuch mona sarko disunk nam. 
Abdulak bejar ailo. 


“Janice, koslo lok ravta mhojea 
rajyant?" 

"Abdul, ho lok tujea rajyantlo nhoi. Ho 
sogllo bhailea rajyantlo lok." 


"Bhailea rajyantlo lok kiteak aila?" 


"Ami xezarchea rajyant kollovnni 
dhaddloli nhoi?” 


"Tor, xezarchea rajyant-ui itle layki 
bhaile lok asat?" 


"Atmaraman don torecho lok vinchun 
kaddla. Poilo zo lok apoyla to bhailo, ani 
atam yevpi lok amchea rajyantlo astolo. 
Tuka ghoddie amchea rajyantlea 
xikovpiancher visvas boschonam mhonn 
poilim bhailo lok apoylolo." 


"Amchea  rajyantlo lok  kiteak 
avoddchonam mhaka?" 

“Mhonntat nhoi, ghorche monis Kitle-i 
huxar aslear tanchi huxarkay zollkonam. 
Dekun, poilim bhaileanchi mulakhat 
ghetlea ani atam hangacheank topastat.” 


“Borem tor, amchea rajyant kitlo huxar 
lok asa to polleum-ia.” 


Khorench Janicean sanglolem toxench 
zalem. Kitlech huxar xikovpi mell'le je 
borea xikovpiache kuvetiche asle. Abdulan 
Atmarama kodde ulovnnim korun 
soglleank xikovpachea kamant aspaun 
ghetlim. Tednam eklo mukhar yeun ragan 
ubo zalo. 


“Mhaka tuji xikounchi nokri naka.” To 
Janu aslo. 

Tachem ulovp aikun Abdul nirxelo. 
Aplea rajyantlea loka khatir apunn itlem 
korta ani ho? Torui tannem pasiens 
kaddlem. Ek ragabhorit nodor tacher ghali. 


“Hanvem tuka xikounche nokrie khatir 
apounk naslo.” 


“Mhaka kocherint kam’ dita 
mhonnolem." 


OI so " Abdulan aplea kopalar hat 
marlo. “Atmaram sir...” 


“Kitem zalem Raza saib?” Atmaraman 
man ghunvddayli. 


“Xallent soglle xikovpi ghetlear 
kocherintlem kam' konn kortolo? Haka 
kocherichea kamak ghal." Abdulan 
Atmaram-ak sanglem ani Januchea 
khandar hat ghalo. “Atam khuxal nhoi?” 


"Dev borem korum Raza saib." To gelo. 


3 

Porot ek pavtt sogllea rajvaddeant 
khuxalkay bhitor sorli. Itlo temp bekar 
bhonvpi bhurgim xallent xikounchea 
vavrak laglim. Lhan toxinch vhoddlim 
bhurgim tharaylolea promannem vorgamni 
vanttun ghalim, ani xalla suru zaleo. 
Atmaramak sogllea xallancho mukheli 
kelo, zalear eke-eke xallent pollevnni 
korunk monis nomearle. 


Ek kolej bandun dusre eke tontriki 
(technical) koleji khatir imarot bandchea 
kamak survat zaloli. Rajyantleo koleji 
adhunik ascheo hea hetun bori sadon- 
samugri toyar keloli. Her rajyantle zannkar- 
ui margdorxon korunk haddlole. 


Hea sogllea vicharant gul'l astanam, 
Shantanu dhanvot Abdula fuddeant ailo. 


“Raza saib, Raza saib!” 


“Kitem zalem Shantanu? Soglloch 
bhiyelai oso?” Kitem zalam tem zannun 
gheunk Abdulak-ui utsuktay zaloli. 


“Hoi Raza saib, hanv khorench 
bhiyelam. Amchea rajyachi progoti 
xezarchea rajyanchea matheak marlea. 
Dekun te tujer akromonn (attack) korchi 
toyari kortat oso sondex bhitor sorla.” 

“Mhojer akromonn korchi toyari?” 
“Hoi Raza saib.” 


“Khuincho Raza amcher akromonn 
korunk sodta?” 


“Dokxinn vattaracho Raza Mirchand 
Gilani.” . 

^O! To Mirchand Gilani?" 

“Hi ekdom’ gombhir gozal, ani...” 


“Shantanu, taka amche xoktichi zanniv 
nam. Tum mhojea fuddeantuch bosun rav 
ani mouza polle.” Tannem Janiceak apoun 
haddli. “Janice, tem sogllem matxe polle. 
Hanv Shantanu kodde gozal kortam.” 


Khinnam modem ghoddeancho ani 
ghoddeam-gaddiancho boball aikunk ailo. 
Soinikanchi dhanvpoll suru zali. Bhale- 
armancho avaz gunzunk laglo. Abdul mat 
xant aslo. Shantanu polleunkuch urlo. 

“Raza saibak Maruti Satarcho 
nomoskar.” Eka dongrall vattarantlo 
monis hajir zalo. 


“Hanvem tuka vollkunk nam.” Razan 
mhonnlem. 


“Hanv tumche rajvottkechea Ostomt 
bhagant jivit sartam. Te ximecher mhojem 
ghor. Ratich amchea kanar poddlam, xime 
poltoddcho Raza Mohammed tumcher 
ghuri (attack) ghalunk sodta. Ani ami 
bariksannin pollelam tea promannem 
amkam khatri zalea, to khorench tumcher 

akromonn korunk sodta. Toxi tachi toyari 
chalu asa.” Tannem razak hal-chalichi 
barik-sarik khobor dili. 


“Mhamontri, Dokxinn vattarachea 
Mirchandak bud xikoylea, ani atam ho 
Ostomt bhagantlo Mohammed amcher 
ghuri ghalpacho vichar korta? Taka amche 
xoktecho odmas nam kitem? Xezarchea 
rajyancher amchi thir nodor asunk zai.” 


“Raza saib, azuch amche gupit monis 
hanvem tea vattarant dhaddleat. Senapoti 
hanga yetolo.” Poristhitecho addavo ghet 
Mhamontrian rokddich karvay suru keli. 


“Janice.” Ulo martanch Janice hajir zali. 
“He babtint tum susegad bosun asai?” 


“Mhaka soglli Khobor asa. Kitem korunk 
zai tem sogllem tharaun dovorlam. Tujea 
hukumachi vatt polletam.” Jadu sundorien 
apli kola dakoyli. 


“Tuka Dev borem korum Maruti. Ek 
sang, tumchea vattarant amchi seva koxi 
asa?” Maruti polleunkuch urlo. 


“Raza saib, hanv poilech pavtt 
razdorbarant ailam. Tednam kitem 
sangum?” 


“Fattim-fuddem zaum naka. Tumche 
khatir hanv he gadier boslam. Zor tumkam 

kosle-i tras zatat ani tachi mhaka khobor 
nam zalear, hem mhojem oyesesviponn 
(unsuccessfulness) thartolem. Tum kainch 
sangonam zalear, kitem korunk zai tem 
mhakach tumche LOGAN siyeun 
polleunchem poddtolem.” 


“Tem odik borem zatolem Raza saib.” 


“Borem asa. Khobor dilolea khatir Dev 
borem korum. Mhamontri, hachi nond ghe. 
Maruti, tujean vochunk zata.” Raza 
koddchean porvangi melltanch Marutin 
porot ek pavtt nomoskar kelo, ani to gelo. 
Dusre vatten Senapoti bhitor sorlo. 


“Janice, Mhamontri, hacher gombhir- 
tayen vichar korunk zai. Chol thoddo vell 
ami Senapoti sangata bhasabhas korunk 
amchea gupit kuddant vochum-ia.” Janice 
ani Mhamontriak gheun Senapoti sangata 
Abdul gupit kuddant vochunk gelo. 


So 

“Janice, hi poili ani nim'nni gozal nhoi. 
Osleo ghoddnnio zait ravtoleo. Tednam 
amche kodde poripurnn yevzonn asunk 
zai.” Abdul gombhirtayen uloylo. 


“Abdul, he nodren amchi toyari chalu 
asa. Apli rakonn apnnem koxi korunk zai 
hachem xikop ami sogllea xallamni adinch 
suru kelam. Tuje rajvottkechi rakonn 
korop ho tuzoch kaido nhoi, tor tancho-i 
kaido asa. Ami zhuzam hatiyaram toyar 
keleant, punn tancho upyog korunk goroz 
poddchi nam. To kitlo xoktivont asa hacho 
ami obheas kela. Ami taka khor protikar 
korunk toyari kelea. Dekun, he pavtt ami 
bhurgeank oxe toren proxikxonn dilam, 
to Raza apunn hanga yeun tujer akromonn 
korinam mhonn sangtolo.” Janicean apli 
manddavoll mukhar dovorli. 


“Tem koxem tem mhaka sang nhoi? 
Hanv somzunk nam. Ani ami hem zhuz 
bhurgeam koddlean kortolim?” 
Bhurgeanchi manddavoll aikun Abdul 
ghuspolo. 


“Tum chodd zannto mhonn vhoddlo 
Raza mandta? Papia, bhurgeam bhaxen 
vichar korun tum Raza zala, bhurgeam 

bhaxen chint. Mukhavelem sogllem hanv 
polletam.” 


“Tum zhuzunk yetolem-i?” Abdulan 
tachi moskori keli. 


“Abdul, mhojeo moskorio korum naka. 
Mhojem kam’ hanv gombhirtayen 
polletam. Tunvem tharaylanch Ostomte 
vatten vochunk, zalear faleanch vochpachi 
toyari kor. Adim konnak kolloum naka, je 
vorvim tuje mukhar yevpachim konn 
nattkam korchonam. Sogllem vastovik 
toren (in reality) tuka polleunk melltolem. 
Thoinch fuddem kitem korpachem tem 
hanv sangtam.” 


“Mhamontri, amchi ghoddeam-gaddi 
toyar kor ani tum ani Senapoti amche 
borabor yeyat.” Abdulan tankam sanglem. 


Khorem mhollear, Abdulak kainch 
somzunk nam. Janiceachea bhorvanxar 
to toyar zalolo. Polleunk gelear, raj ani 
rajkaronn taka khoim somzotalem? To 
Raza koso zala ti legit soglleank khot 
asa. yoo 

Dusrea disa Mhamontri ani Senapoti 
eke ghoddeam-gaddier, zalear Abdul dusre 
ghoddeam-gaddier boslo. Senapotik 
Ostomte vattarant vochunk Abdulan 
hukum' dilo ani te vochunk lagle. Dusre 
ghoddeam-gaddiechi koman Janicean 
aplea hatant ghetli. 


“Janice, tum ghoddeam-gaddi 
dhanvddaytoli-i?” Abdul ojap zalo. 


“Hanv tuka khoim tori uddoyt mhonn 
tuka bhirant dista?" 


"Nam Janice, mhaka tujer puray visvas 
asa. Hanv zannam tum borem tench 
kortoli." 


“Ghoddeamno, babu Razak gheun 
cholat." Janicean eka ghoddeak lhuan 
khunnaylo. Ghodde vareacher dhanvunk 
lagle. 


Razvaddeant konnak sulus lagunk 
diunk nam. Mukhar kitem korchem tem 
Abdulachea monant kainch yenaslem. To 
ogi aslo. Veta-veta soimbachim veg-vegllim 
angam ani suropay polleun aple bhitoruch 
toketalo. Tachea ganvant itli sobitay khoim 
asli? 

“O Raza saib.” Janicean tachi xanti 
moddli. 


“Ham! Kitem zalem?” Bhiyelolea sarko 
Abdul Janiceak polleunk laglo. 


“Polle Abdul, to Maruti aplea ghora 
pavche poilim mhozo rekad thoim pavla, 
ani tujea yevkarak soglli toyari suru zalea. 
Thoim pavta mhollear amkam sanz zatoli. 
Tum poilech pavtt tea vattarant veta 
mhonntoch, modlea bhagant sur ani tal 
mellun nach-gavpachi karyavoll astoli. 





Jaduchem Pettul 51 


Dusre vatten, amche ximecher armam, 
daru-gullo, bomb hancho avaz zatolo. 
Hem kam' polleunk Senapoti vetolo. Az 
soglleo xalla bond astoleo, ani tim bhurgim 
sanz mhollear xime vattarant pavtolim. 
Tanchea soglleanchea hatant pettloleo 
moxali astoleo. Puray xime vattarak tim 
ek revaddo martolim. Tachi manddavoll 
korunk amche anik monis vetole.” 
Janicean aplo plan sanglo. 


“Janice! Tuka osli manddavoll koxe 
porim yevzoli?” 


“Abdul, hanv jaduchi Sundori. Mhaka 
soglli khobor asa. Tunvem ek pavtt 
tharaylem tem xarti pavovop mhojem 

kam’. 


“Mhaka poilim sang, to Raza Mohammed 
amchea rajyacher kiteak akromonn 
korunk sodta?" 


“Khub kalla adim, him don-ui rajyam 
ek aslim. Dhormanchea nanvan tachi 
vibhagnni zali. Tea uprant dogam modem 
vhodd zhogddim zatalim. Aplea akantvadi 
dhoronnachea adaran tanche soinik 
sodanch zoi astale. Hacho faido gheun 
tannim amche rajvottkiecho boroch bhag 
aplea tabeant korun ghetla. Tum ek bhurgo 
Raza asa mhonn atam tachea kanar 

poddlam. Dekun, to sogllich rajvottki apli 
korunk sodta.” 


“Oxem?” 


“Punn tuje fattlean kitli vhodd xokti asa 
ti taka khobor nam.” 


“Mhaka pasun khoim khobor asa?” 
“Faleam disa bhitor tuka kolltolem.” 


Sobit-sundor vattar pollet Abdulachi 
ghoddeam-gaddi vetali. Janice taka khuxal 
dovortali. Eka lugaracher pavtanch gaddi 
thambli. 


“Atam kitem zalem Janice?” 


Him tem tollem polle, tea tollea 
vattarak Sorginchi Bag mhonntat. Tache 
bhonvtonnim  veg-veglle torechim 
zhaddam asat, tim mon xak thakay ditat. 
Adlea kallavele Raza hanga visov gheunk 
yetale. Tea udkant eka prokarachi xokti 
asa, ji vichar korunk adar dita. Noveo- 
noveo manddnnio toyar korunk adar dita. 
Fokot ek ghontt udok pottachi bhuk marta 
ani jiv dhados korta." Janicean Sorginche 
Bagechi vhoddvik sangtanach tichem 
mhotv sanglem. 


"Magir, tum mhaka tea udkaxim kiteak 
vhoronam-i ?" 

“Atam tum tem udok piyeloi zalear tuje 
lagim mukhar kainch korunk ghoddchem 
nam. Tum sust nhidtoloi. Ami portotanam 
hanv tuka thoim vhortam.” 


“Visorxi ham.” Porot ek pavtt ghoddeam- 
gaddi dhanvunk lagli. 


Ko 

Sanjechea tisrea parar tim tharaylolea 
lugaracher pavlim. Tanchea yeukarak 
khas oxem kainch korunk nam, punn 
Janicean sanglolea porim nach-gitanchi 
karyavoll lokam khatir adinch suru zaloli. 
Abdul yetanch nare ani ghoxnnam diun 
tacho zoi-zoikar kelo. Tea vattarantlea 
sundor cheddvamni Abdulachem mon 
pixem kelem. Ttlim sundor cheddvam....?’ 
To somzotalo Janicea sarkim jaduchim 
cheddvanch sundor astat. 


“Janice, hea dongrall bhagant itlim 

sundor cheddvam koxim?” Abdulan aplem 
mon holkem kelem. 

“Tuka konn tori avoddta?” Janice 
hanslem. 


“Janice, tankam polleun hanv piso 
zalom. Kitlim sundor tim?” 


“Tujea rajvaddeant muzro korunk 
vhorum-ia tankam?” Janice porot 
hanslem. 


“Hanv odik khuxal zatolom.” 


“Tanchea mogant poddxi?” Abdul 
poilech pavtt lojelo. 


“Abdul, tujea mona promannem 
zatolem.” Janicean taka khatri dili. 


pr 


a 

“Raza saib, Raza Mohammed tumche 
bhettek yeta.” Abdulachi seva korunk 
aslole eke sundorien Abdulachea 
visovachea kuddant yeun sanglem. Abdul 
tika polleun bhuluslo. Tinnem kitem 
sanglem tem tachea monantuch vochunk 
nam. To tika polletuch urlo. 


“Raza saib, Raza Mohammed bhitor 
pavlo ani tuji vatt polleta.” Janicean tachi 
tondri ibaddli. Janiceacho avaz aikun to 
zago zalo. 


“To mhaka kiteak mellunk aila?” 


“Tachi bhett zali mhonntoch kolltolem. 
Chol bhair yo.” 


Abdul bhair gelo. Raza Mohammedak 
manan bosoun dovorlolo. Abdul dixtti 
poddtanch to uttlo ani tachea payamxim 
sorpottlo. 


“Are, are, hem kitem kortai?” Abdulan 
aple pay fattim kaddle. 


“Mhaka guneanv bhogos. Mhoji chuk 
zali. Hanv porot kednanch tujea rajya 
vatten polleuncho nam. Tujea rajyacho 
bhag zo mhojea rajyant poddla to legit hanv 
tuka portun ditam. Punn mhojea rajyacher 

akromonn korinakai. Amchi nixpap porza 
kabar zatoli.” To gidd-giddunk laglo. Hem 
aikun Janicean Abdulachea kanant kitem 
tori sanglem. | 


“Borem, borem. Tum atam voch ani 
tujem raj kaidean ani nitin choloy." 
Abdulachim him utram aikun dhin’vaxi 
kallzan Raza Mohammedan nirop ghetlo. 


“Janice, hem okosmat oxem koxem 
ghoddlem? Hech khatir ami hanga 
ailoleanv nhoi?" Kuvaddem soddounchea 
yotnant Abdulan Janiceak vicharlem. 


"Tujea rajyant rati kitem ghoddlam tem 


Jaduchem Pettul 58 


tuka khobor tori asa? Tum tea sundor 
cheddvanchim sopnam polletalo. Tum 
hangache sundortayecho asvad ghetalo 
ani thoim ximecher amche monis kam’ 
kortale. Vell poddche adim ami don 
rokettam soddlim ani ximecher ek vhoddlo 
boball suru kelo. Xallechea sogllea 
bhurgeanchea hatant chudd'tteo ani 
moxali dileo. Kallok zata-zata teo pettoyleo. 
Amchech ximecher far soddle ani bomb 
foddle. Amchea sumar pon'nas zonnank 
xime poltoddi, veg-vegllea lugarancher 
dhaddun faleam zhuz korunk tuji fouz yeta 
mhonn khobor ximpddayli. Porot daru- 
gullo naslolim rokettam soddlim. Hem 
polleun thoincho lok boroch abuz zalo. 
Amchea bhurgeank ami ximecher vhorun 
thamboylim. Sumar dha kodden vhoddlo 
avaz korun zhogddianche sinema layle. 
Zhuzam-vimanancho avaz korpi CD 
ghaleo. Pettloleo moxali gheun bhurgeank 
fattim-fuddem kelim. Tea vattarantlea 
lokak oxench distalem, hangasor zhuzachi 
talim’ (exercise) suru asa. Raza 
Mohammedachea rajghora fuddeant ek 
bomb uddoylo ani taka zago kelo. Amcho 
avaz tache meren pavtalo. Ximevelea 
lokam kodde avaz sosunk zainam zaun, 
te pollot rajyantlea modlea bhagant 
dhanvunk  lagle. Hachoch Raza 

Mohammedacher boro porinnam' zalo. 
Ami konnak dukounk nam. Nam mhonn 
konnachoch jiv kaddunk nam. Punn 
soglleank benkddaun kaddle. Dekunuch 
to tuje payam poddunk ailo.” 


“Eh mere Allah!” Itlo vell suskar dhorun 
aslolea Abdulan lamb svas gheun 
mhonnlem, “punn hem sogllem eke ratin 
koxem korunk zalem?” 


“Hanv ek jaduchi sundori hem tum 
visorloi? Mhaka kitem-i xokyo asam. Fokot 
tujea monant tem asunk zai. Chol atam 
hanv tuka tujea rajyantlo anik ek 
chomotkar dakoytam." Tachea hatak 
dhorun tannem taka bhair vhelo. 

Pon'naxi huploli ek avoy darant ubi asli. 


“Raza saib, mhozo put mhaka tras korta, 
ani ghorant suseg dinam mhonn tumche 
kodde nit magunk aileam.” Tinnem aplea 
dolleant dukham haddit aplo prosn 
manddlo. 


“To tuka kiteak tras korta?” Abdulan 
kaklut dakoyli. 
“Halinch to logn zala ani aple bailechem 


aikun mhaka ghorantli bhair ghalunk 
sodta.” 





Jaduchem Pettul 61 


“Janice, kitem korchem?” 

“Anik thoddeach vellan ticho put hanga 
pavtolo.” Janicean zap dili. “Tacho itihas 
mhoje nodre mukhar asa. To jem kitem 
korta tem chuk korta. Taka xikxa diunk 
zai.” 

“Naka, naka, taka xikxa dium nakat. 
Taka fokot somzayat.” Avoychem kalliz 
pirngolem. 

“Nit koxi korunk zai ti tum sangtai zalear 
hanga kiteak aileai?” Abdulan avaz 
vaddoylo. 


“Chuk zali Raza saib.” Itle mhonnosor 
ticho put thoim pavlo. 


“Konn to vhoddlo Raza hanga aila ani 
mhaka apounk dhaddla to?” To tapunuch 
uloylo. 


“To vhoddlo Raza nhoi, to dhaktto Raza.” 
Janicean mhonnlem. 


“Hanv taka ubarun bhair martolom.” 


“Hoi?” Abdulachea mostokant rag 
choddlo. Janicean Abdulacher ek boddi 
firoyli ani to tache itlo vhoddlo zalo. 
Abdulan tachea golak dhorlo ani voir 
ubarlo. 


“Atam sang, konnak ubarun bhair 

martolo to?” To varear ubunk laglo. “Tuje 
avoyk tum kiteak tras kortai?” Abdulan 
vicharlem. 


“Magir kitem kor mhonntai? Tika lagun 
bailek soddun dium? Logn zalole bailek 
soddun dium yeta? Tinnench soirik keloli 
nhoi mhaka? Hanvem sanglolem hanv 
logn zainam. Atam bail mhonnta ti apnna 
fuddeant naka. Atam tunch sang hanvem 
kitem korpachem?” 


“Oxem? Janice kitem korchem?” 
Abdulan taka sokol denvoyt Janiceak 
vicharlem. 


“Anik thoddeach vellan tachi bail hanga 

yetoli.” Janicean zap dili. “Tika ghovachea 
poixeanchi as zalea. Haka kankrachem 
duens zalolem asa. Ti somzota to mortolo. 
Uprant tachem sogllem apnnak mellunk 
zai mhonn ti avoyk ghorantlean 
dhanvddaunk sodta.” Janicean tacho 
sogllo itihas sanglo. 


“Hem tuka koxem koll’lem mhoje 
dhuve?” Avoychem tondd yedemxem 
zalem. 


“Mhaka sogllem kollta." Janicean oxem 
mhonntanch tichi sun pavli. 


"Tuka ghorkar mortolo mhonn jea 
dotoran sanglam, to dotor melo mhonn 
tuka khobor asa ostorie?" Abdulachea 
angant ek vegllich xokti bhitor sorli. Ek 
hat oso ghunvddaun TV-k bott dakoylem. 
“Hem tem polle, to lok taka tacho nim’nno 
sonvskar korunk taka vhortat." Tea vellar 
tachem tondd sarkem dixtti poddlem ani 
tannim taka vollkolo. Tim ojap zalim. 
“Tujea ghorkarachem moronn ami 
tacheant ghalem. Atam tori ghovache 
avoyk tum tras korchi nam nhoi ostorie?" 


Jem dista tem polleun ti bhiyeli. Tichea 
tonddantlean utram suttonam zalim. 
Kednam ghorkarak zalear kednam avoyk 
pollet urli. 

“Cholat, ani tumcho bore bhaxen 
sonvsar korat. Mhojea rajyant mhaka 
konnuch dukest monis nakat. Tea 
dotorachean tujea ghorkarak boro korunk 
zatalo. Tache kodde upay asle. Punn to 
poixeanche axek lagun taka boro korunk 
sodinaslo. He porim anik zaitea zonnank 
tannim marun uddoyleat. Hanv hea vellar 
hanga aslom mhonn tumchem noxib 
borem.” 


“Tujem borem zaum Raza saib. Mhojer 
tunvem vhodd upkar kelo.” Avoy tachea 
payam poddli. Abdulan tika uttoyli. 


“Koslo-i tras zalear hanga mhoje monis 
asat, tanche koddchean rekad dhadd. Ani 
tumkam-i sangtam, bhogsunk xikat, dusro 
tumkam bhogxitolo. Diunk xikat, dusro 
tumkam ditolo. Vanttunk xikat, dusrim 
tumchexim vantt’tolim. Dusream vixim 
borem chintat, tumche vixim dusrim 
borem chint’tolim. Borem utor porgottat, 
tumchexim sodanch borem zatolem.” 
Abdulan aplo updes tankam dilo. Tache 
upkar attoyt tim gelim. To porot ek pavtt 
aplea mull rupant ailo. 


“Janice, tancho ek boro ton’tto suttavo 
zalo. Punn tim hanga koxim pavlim?” 


“Aplea Raza fuddeant khoim yeunk zai 

tem konnem tharavpachem?” Janice 
hanslem. 

“Are!...” Eka vhoddlea pokxak bott 
dakoun Abdulan mhonnlem, “to yedo 
vhoddlo pokxi koslo? He adim oslea 
pokxak hanvem kednanch polleunk nam.” 


“Pokxi nhoi to, tujem viman tem. 
Hangacheanuch ami Raza 
Mohammedachea rajyachi pollevnni 
korunk zai.” 


“Ani amchi ghoddeam gaddi?” 


“Ghoddeam gaddien hem kam’ zainam. 
Amkam uddun vochunk zai. Chol 

vimanant choddchi toyari kor.” 


Abdul Pokxi vimanant boslo. Tache 
koddiek Janice bosli. Viman uddunk 
lagtanch Raza Abdulan Janiceachim 
fokannam korunk survat keli. 


“Az tum mhaka itlem tenkun kiteak 
boslam-i? Tea sundorianchi tuka nosay 
zali?” 


“Mhoji oddchonn zata zalear hanv 
denvum?” Janicean tondd vankddem 
kelem. 


“Naka, naka. Tum denvlear mhojem 
koxem zatolem? Hea Pokxi vimanak 
polleun hanv adinch bhiyelolom asam.” 


“Tuka sangum, eklean boschem hem. 
Tuji bhirant polleun hanv tuje borabor 
ailam.” 


“Tuzo sangat mhaka kednam-i 
oddchonn-icho dista Janice? Tuje xivay 
hanv hanga khoim astolo aslom?” 


“Atam ami Raza Mohammedachea 
vattarache ximevelean vetanv.” 


“Janice, ho to polle, toslo sobit-sundor 
ani vhoddlo rajvaddo mhozo asunk zai 
oxem tuka disonam?” 


“Are baba, to rajvaddo nhoi, tem ek zar. 
Atam kallok zaunk lagla mhonn tem 

chokchokta. Ti Raza Mohammedachi 
rajdani. Tujea rajyant oslim zaitim xaram 
asat.” 


“Hanvem tor polleunk nant. Anik teo 
sundorio?” 


“Sundoriancho boro husko-tuka.” 
Tannem vimanacho ek butanv cheplo ani 
viman denvunk laglem. 


“Ami amchea rajvaddeant pavlim 
Janice?” 


“Tujea rajvaddeantlem soglleam poros 
moladik xar tuka poilem dakoytam.” 
Viman thambtanch tim dogam-i denvlim. 

Abdulak gheun Janice soroll eka 
lhanxea ghorant bhitor sorlem. 


*Hem moladik xar? Hi tor mosondd koxi. 
Mhaka hanga kiteak haddla tunvem?" 


*Tum zor chokchokta titlem-i bhangar 
mhonnunk laglo zalear, ek dis mhaka apli 
bail mhonntolo. Hanv tuji bail zaunk 
xokonam, torui tum mhaka aple kodde 
nikah (logn) korunk fors kortolo. Ani zor 
tunvem oxem kelem zalear, mhaka tuje 
pasun pois vechem poddtolem. Kiteak 

hanv monis nhoi. Hanv ek Jaduchi 
Sundori, tea Jaduchea pettlantli. Mhaka 
mhojea rajyant portunchem poddtolem.” 


“Khorem sangum? Mhojea monant osle 
vichar zaite pavtti yeun geleat. Mhoji nikah 
korpachi piray zaunk nam mhonn hanv 
thamblolom.” 


“Dekunuch tuka hanv sangtam, te 
vichar tujea monantlean kaddun uddoy. 
Nam tor ek dis tum aslolea lugarar 
pavtoloi, pinzlole kopdde ghalun, ranam- 
vonamni bhonvot.” Uloyta- uloyta tannem 
taka puray ghorant bhonvddaun haddlo. 


“Hem ghor vollkichench koxem dista.” 
Abdulan mhonnlem. 


“Vollkichench mhonntai? Hem tujem 
mull ghor. Tum sundoriank polleunk 
axetai, tum visorloi tuzo avoy-bapuy azun- 
ui kosle tras kaddtat tim? Eka disak apli 
rakonn korunk bhavak sodunk vetai 
mhonn tunch sangtaloi nhoi? Taka-i 
visorloi atam?" Janicean aplo hat 
ghunvddaylo ani tache mukhar ek TV 
haddli. Thoim taka tachi famil, avoy, 
bapuy, bhav, bhoinni disunk lagleo. Tim 
babddim tollmolltalim. Jevnnak 
vollvolltalim. Kallokant legit heddun aplea 
pottachi vevostha kortalim. 

“Tum sogllea lokachea duka vixim xiklo, 
punn aplea ghorcheanchea duka vixim 
tuka kednanch koxem yevzonk nam?” 


“Hanv khorench chuklom Janice. 
Mhaka zolm' divpi avoycho ani bapaycho 
hanvem poilo ugddas korunk zai aslo. 
Atam tunch sang, mhojean tanche pasot 
kitem korunk zata?” 


“Tujean zaitem korunk zata. Punn jem 
kitem tum tanche pasot korta, tem apnnem 
kelam mhonn dakounk sodtolo zalear, tuje 
borabor mhozo nim'nno dis thartolo. 
Tujem thikann hangach zatolem ani 
mhaka thoinchi zababdari samballchi 
poddtoli.” 


“Magir hanv kitem korum tem tunch 
sang nhoi?” 


“Chol tor mhoje borabor.” 


e 

Janice Abdulak vimanaxim gheun aili. 
Boroch kallok zalolo. Poisul'lean sunnim 
bhonktalim. Tachim ghorchim porot ghora 
vatten portotalim. Janicean portun ek 
pavtt hat ghunvddaun TV Abdula mukhar 
haddli. Abdul TV polleunk laglo, zalear 
Janice aplea kamak laglem. TV-cher 
Abdulachea ghoracho vattar zollkhunk 
laglo. Ani kaim khinnam modem thoim 
ghodda-moddi zaunk lagleo. Abdulachem 
mull ghor nanch zaun, ek lhanso rajvaddo 
toyar zalo. Mukhavelea darvontteaxim paro 

korunk don xipay ube zale. Abdulachim 
ghorchim aplich vatt visorleant kai mhonn 
chintunk poddlim. Punn tea xipayamni 
tankam manan bhitor ghetlim. Tim 
sogllinch ghuspololea sarkim vagunk 
laglim. Tednam ek sundori thoim hajir zali. 


“Abdul, tumcho put, eka rajyacho Raza 
zala. Azuch to hanga yeun gela. To tumche 
borabor ravunk xokonam, kiteak tacher 
zaiti vhoddli zobabdari asa. Punn to 
tumkam polleta. Tumkam hem ghor 
tannem toyar kelam ani amkam tumche 
sevek dovorleant. He fuddem tumi potta 
khatir zaum, va anik koslea-i kama khatir 
hanga-thoim vechi goroz nam. Ami 
tumcheo gorzo puray kortoleanv.” Mhonnta 
mhonnosor ghorant jevonn, mittay, her 
khann-pivonn hajir zalem ani tim tantum 
gull zalim. 


“Atam khuxal nhoi Abdul?” Abdulachem 
hanstem mukhamoll polleun Janice uloyli. 


“Kitlo mhonn hanv noxibvont?” Titleak 
tachem viman uddun vochunk laglem. 
Veta- veta vimanant sondex yeunk laglo. 


“Abdul,” Janice goddboddlolea sarki zali. 
“Abdul, az poile pavtt tunvem nixttur pavl 
marchem poddtolem. Tuje rajgadiek konn 
tori avhan diunk mukhar yeta. Tachi tum 

doya korunk geloi zalear to tuka marun 
uddounk xokta.” 


“Tum astanam mhaka konn marunk 
xokta?” 


“Vell fokannamni ghalum nakai. Abdul, 
mon ghott kor. Dolle dhamp ani mhojea 
monantlem tujea monant ghe. Kitem 
korunk zai tem tuka apunnuch kolltolem.” 


CBorem Janice,” Tannem aple dolle 
bond kele. 


Gd 

Thoddea vellan Pokxi viman soroll 
rajvaddeant bhitor sorlem. Sokallcho par 
suru zalolo. Rajvaddeant soglleak boball 
choltalo. Konnem tori thoim yeun 
dhumakull ghalolo. Soglle monis bhiyeun 
asle. Abdul aple gadier bosunk gelo. Tor 
thoim adinch konn tori bosun aslo. 


“Tum konn? Mhojea asonacher bosunk 
konnem porvangi dili?” Abdulan tiddok 
ugtayli. 

“Hanv Parvez. Hi mhojea purvozanchi 
rajvott. Tum hanga sust amche porjecher 
raj kortai mhonn halinch mhaka kollun 
ailam. Dekun hanvem tujea sogllea 
mon xank bond keleat ani rajgadier mhozo 
hok'k manddla." Eka kallar Parvezachea 
kuttumban hea vattaracher aplo hukum' 
choloylolo. Punn kalla pormannem tachi 
xokti denvli ani taka hi rajvottki soddchi 
poddli. Tednam  tannem Raza 
Mohammedache rajvottkient asro ghetlolo. 
Abdul ek nanvlovkik raza mhonn 
sorbhonvtonnchea rajyamni fank zaloli 
dekun zaitea zonnanchea monant nosay 
zagi zaloli. Raza Mohammedan Abdula 
kodde zhuz korchem soddun dilem dekun 
tache rajvottkient asro gheun aslolea 
Parvezan he toren Abdulachi rajvottki 
aplea tabeant korchi hikmot ankloli. 


"Hi rajvottki tuji zalear, hangacho lok 
tollmollta tednam tum khoim asloi? 
Hangachea lokak ravunk ghoram naslim, 
piyeunk udok naslem, bhurgeank xikunk 
iskolam naslim tednam tum khoim asloi? 
Hem ek ran koxem aslem, tantum ran votti 
zon'varamni aplem ghor kelolem ani ho 
rajvaddo tor ek roinn zaloli. Tednam tum 
khoim asloi? Dekun tuka hanv borean 
sangtam, tum moneamni hangasorlo 

kuxin sor. Nam zalear hanv tuji kot'tol 
kortolom.” 


“Tum.... Tum mhoji kot'tol kortoloi?” 
Parvez taka avhan diunk ubo zalo. Tede 
vellar dogam-i modem vhodd zhuz zalem. 
Parvez mhonn boroch xoktiman aslo. Zait 
ghoddie taka-i kudd'ddea devachi xokti 
asli. Abdulak Janicean margdorxon kelem 
ani nimannea khinnak Abdulan 
Parvezachi gomtti katrun uddoyli. Parvez 
choddfoddun melo. 


“Raza Abdul sodanch zoitvont asum.” 
Rajvaddeant porot ek pavtt 
khuxalkayechem lhar patoll’lem ani 
bhiyeun aslolea soglleamni ekuch ghoxnna 
dili. 


£^ 

“Raza saib, Goasthan thaun tuka ek 
sundori mellunk ailea.” Mukhel Senapotin 
darant ubo zaun sanglem. Sundoriechem 
nanv aikun Abdulachem mukhamoll 
fulun ailem. 


“Raza Abdulak Goasthanache 
Sundoriecho pronnam'.” Goasthan thaun 
ailole Sundorien Abdula mukhar man 
bagoyli. 

“Tor tum Goasthan thaun ailea. Kitem 
khas khobor asa amche khatir?” Abdulan 

tika vicharlem. 


“Hoi. Ek khas khobor gheun hanv 
aileam. Amchea Goasthanant zaitim 
bhurgim rajki mon'xanchea chhollak 
sampoddleant. Te tankam khub toramni 
tras kortat. Dekun, kitleach zonnancher 
jiv diunchi palli ailea. Tim apleach ghorant 
surokxit nant. Zaite pavtti ghorantlean 
bhair sorunk bhiyetat. Tannim iskol tor 
kednam soddlam. Itlench nhoi, tor kaim 
somajik vavurpi tancho goirvapor kortat 
ani cheddum-bhurgeancho faido kaddtat.” 


“Tumchea rajyant dadle asat tannim 
hatak kanknnam ghaleant? Tanche kodde 
aplea bhurgeanchi rakonn korunk 
zainam?” 


“He rajki monis vaitt sobhavache. Je 
konn apnna add avaz kaddtat, tankam te 
mar ghaltat ani jivech marpachi dhomki 
ditat.” 


“Ani te dhomkiek bhiyeun aplea 
bhurgeancho fuddar pirddear korunk te 
toyar zaleat. Ani bailo kitem kortat? 
Dadleank aplea palvant ghalun bosleat? 
Aplea dadleank he oniti add zhogddunk 
toyar korunk tankam tank nam? Zalear 
tannim jiv diunk zai.” 


“Raza saib, tumi bhurgeancho khub 

kuidad ghetat mhonn aikolam. Dekun, 
amchea bhurgeank tumchea rajyantlea 
bhurgeam bhaxen meklleponn aschem oso 
nirnnoy amich bailamni mellun ghetla. 
Mhonn tumkam vinoti kortam.” 


“He vixim tumcho Raza kitem 
mhonnta?" 


"Ami Razaxim geloleanv. Amchea kaim 
bhurgeank-ui tache mukhar ubim korun 
oddchonn ani tras zatat te sangle. Taka 
somzolem, punn to kitench korunk 
xokonam.  Kiteak to aplench kodel 
samballpachea yotnant asa. Te gundd 
movali eke vatten taka sotaytat, zalear 
dusre vatten aplim kallim kortubam 
lipounk tachoch upyog kortat. Tachech 
xipay ani soinik tacher bondd (revolution) 
korunk toyar asat. Tacheach Senapotin 
dusro Raza korunk ulo marla. Dekun to 
disan-dis apnnak konn tharta tachea 
sodant asa. Zalear, taka amchea 
bhurgeanchem anik khoim poddun 
vetolem? Rajvottkientlea lokachem khoim 
poddun vetolem? Tumchi khobor aikolea 
uprant, amchea kallzamni axechem ek 
kirnn zollkolem. Ami kaim zannamni tuzo 
adar gheunk nirnnoy ghetlo." Te 
sundorien sanglem. 

“Aik sundorie. Poilim mhollear hanvem 
dusre rajvottkient dokhol divop sarkem 
nhoi. Hem amche poromporent bosonam. 
Torui mhozo ek monis hanv tuje borabor 
dhaddtam. To tuka soglle torecho adar 
ditolo. Hi toyari zai meren thoddo visov 
ghe. Janice, he sundoriek man-sommanan 
visov gheunk vhor ani tachi bori seva 
zaum-di.” 


“Nomoskar Raza saib.” Goasthanantle 
sundorien Razak noman kelo ani Janice 
taka visova khatir gheun geli. 

David ek huxar monis aslo. Tannem 
Abdul Razak rajyachi manddavoll korunk, 
ani lokvosticher vichar korunk zaito adar 
kelolo. Dekun, Davidak Goasthanant 
dhaddunk ek mhotvachi bhasabhas suru 
zali. 


“Sundorie, ho David. Eka mhoinea 
khatir tumchea rajyant yetolo ani survatek 
obheas kortolo, ani uprant kitem korunk 
zai tem tumkam sangtolo. Mhoji tacher 
sodanch nodor astoli.” 


ti pil ake er: punn to ek kristi dhormacho 
monis. Amchem hindu raj.” 


“Toxem zalear hanv ek Musolman 
dhormacho. Tum mhojexim kiteak aileai? 
Sundorie, he dhorm' Devan rochunk nant. 
Mon’xamni rochleat. Dekun ami 
khoinchoch dhorm' vollkonanv. Mat ami 
don zati mandtanv. Ek bail zat, ani dusri 
dadlo zat.” 


Tanchi bhasabhas chalu astanach xipay 
eka mon'xak gheun bhitor ailo. 


“Raza saib, okosmat bhitor ailom mhonn 
mafi magtam. Raza saib, ho Nasir, purve 
koddchea Nikarsthanantlo. Tachi 

ghorkarn jivi astanam, tannem eke hindu 
baile kodde aple onoitik som'bond 
dovorleat. Ti ek ghov nasloli bail. Torui ti 
taka apnna fuddeant gheunk toyar nam. 
Ho forsan tichea fuddeant veta ani tiche 
sovem forsan mouza marta. Ti niradar 
(helpless) zalea. Dekun tinnem Razacho 
adar magla.” 


“Tache vizim mhaka anik chodd sangchi 
goroz nam. Khoincho-i dhorm' apli bail 
astanam dusri bail dovrunk porvangi 
dinam. Tech borabor, dusrea dhormache 
bailek tras kelolem hanvuch nhoi, tor 
amcho dhorm' legit mandun ghenam, 
kednanch sosun gheunchonam. Azuch 

taka gollar marchi bondobost korat.” 
Abdul Razacho rag mostokak marlo. 
Nasiran doyechi bhik magli. Tachea paya 
kodde podd-un giddgiddlo. 


“Zo monis bail mon'xek man-somman 
diunk nokllo, taka hea sonvsarant ravunk 
kosloch odhikar nam. Vhorat taka pois 
mhoje nodre mukhavelo.” Abdul Razan ek 
lamb svas ghetlo. Goasthanantli sundori 
hem sogllem niyalitali. 


“Mhojea rajyant sogllea dhormachea 
lokak ap-aple porim dhorm' porgottnni 
korunk meklleponn asa. Punn dusreachea 
dhorma add kitench korunk porvangi 
nam. Chodd korun bailancher onit korunk 
porvangi nan. Zo monis oxem korta, to 
dusreach disa sullar veta.” Abdul 
boddboddlo. 


“Raza saib hanv somzolim. Tum dhadd- 
ta to monis amchea rajyantlea bhurgeank 
tea vaitt mon’xanchea hatantlean surokxit 
bhair kaddtolo mhonn ast ballgitam.” 
Goasthan-antle sundorien Abdulache 
tevor vollkole. 


«Bavid, he  sundorie borabor 
Goasthanant voch, ani tanchi oddchonn 
pois kor. Tuje kodde hanv sodanch 
som’porkant (in touch) ravtolom. Kitem-i 

tras zatat zalear mhaka kolloy.” Abdulan 
Davidak sanglem. 


“Raza saibacho hukum' David mandun 
gheta.” Davidan Abdulak nomoskar kelo, 
ani Abdulan taka axirvad ditoch to 
vochpache toyare khatir mukhar gelo. 


“Abdul, Nasirak gollar marpacho 
hukum' diunchi tuka sondi mell'li mhonn 
bori zali. Te udexim tuzo koddok sobhav 
te sundoriek koll’lo. Nam zalear ti tukach 
Goasthanant vhorunk ailoli.” Janicean te 
sundoriechem mon vollkololem. 


“Janice, tum astanam mhaka koslich 
bhirant nam.” Abdulan ek lamb suskar 
soddlo. 


wd 


Jaduchem Pettul 86 


25 


Aste-aste, Abdul Razacho nit-nivaddo 
boroch famad zalo. Chuk nasloleo zapo 
diunk, lokak somzun gheunk, updes diunk 
Abdul her rajyamni legit hero zalo. Pois- 
poisul'lean lok apleo oddchonni gheun 
tachexim yeunk lagle. 


“Raza Saib, dog zann bhav nit magunk 
aileat.” Senapotin bhitor yeun pronnam' 
korun sanglem. Modle pirayeche dog zann 
polleunk sundor oxe tornnate Senapoti 
borabor bhitor sorle. Razan tankam 
bosunk dilem ani aplea Mhamontriak 

apoylo. 

“Raza saib, ami dogaimni mellun ek 
ghor bandlem. Hanv duddvanche nodren 
boro aslom dekun, soglle poixe hanvem 
moddle, punn bandkam' korunk ani 
ghorak sobay haddunk tannem vavr 
samball'lo. Ghorachem kam' somplea 
uprant, dog-ui ghorant sukhan ravunk 
lagle. Atam don vorsam voiruch zalim, 
amche vichar ekamekak pottonant. Dekun, 
ghor konnak diunchem hacher amchem 
zhogddem chol'lam. Ho prosn bore bhaxen 
suttavo korunk zai mhonn ami tujea 
fuddeant aileanv.” Vhoddlea Tarunan 
sanglem. 


“Tuka kitem sangunk zai?” Razan 
dhaktteak vicharlem. 


“Tannem sanglam tem sarkem asa. 
Tumche koddchean favo tea nirnnoyachi 
ami opekxa kortanv.” Dhakttea Varunan 
Razacher visvas dakoylo. 


“Ek gozal tumi bori keli ti mhollear ho 
tumcho ton'tto tisrea mon'xa kodde 
dinastanam, bore bhaxen soddouncho 
yotn kelo. He khatir tumkam porbim. Tumi 
tisrea fuddeant gelole zalear te tumcho 
suseg ibaddtole asle, ani aple budin 
tumchem padd ghalchi zannvay ditole asle. 

Aichea somazant dusreachem borem 
zalolem konnak naka.” Razan tanche bore 
kornnechi tust korun tankam umedir 
haddle. 


“Polleyat, hea tumchea ton'tteacher ami 
beach khinnak nirnnoy diunk xokonanv. 
Amche bhitor amkam bhasabhas korunk 
zai. Tumi dog-ui faleam heach vellar hanga 
yeyat, boro to toddgo (solution) kaddum- 
ia” 

“Raza saibacho zoi-zoikar asum.” Razak 
pronnam' korun te dog-ui bhav portole. 


ye 

Dusro dis uzvaddlo. Sanglolea vellar te 
dog-ui bhav, Tarun ani Varun dorbarant 
hajir zale. Tankam bosunk dilem ani 
dorbar suru zalo. Abdulache borech montri 
hajir asle. 


“Tumchea ton'tteacher ami bariksannin 
vichar kela ani goroz ti chovkozi kelea. 
Tarun, mhaka sang, tum aplea bhavachem 
nanv ogich kiteak ibaddtoloi? Tum taka 
okman korun ghorantlean kiteak bhair 
ghalunk sodtaloi? Eka bhavan dusrea 
bhava vixim osli kornni adarop mhollear 
mha-pap, ekdom’ lojechi gozal. Him 
pixeponnam tum kiteak kortaloi?” Tarun 
kitlo guneanvkar asa tem polleunk 
Abdulan kitlech prosn kele. 


“Raza saib, ghoracho choddan chodd 
despez hanvem kela. Punn tea ghorant 
sogllo lok takach mellunk yeta. Hem hanv 
koxem polleum?” Tarunan pottantlem 
onklem. 


“Tor tuka aplea bhavachi nosay zalea.” 
Abdulan tanche bhitorlo khoro ton’tto 
kitem asa to sodun kaddcho yotn kelo. 


“Hoi. Mhaka tachi nosay zalea. Mhoje 
kodde duddu asun-ui hanv konnak naka. 

To mat soglleank zai. Mhaka kainch valor 
nam? Taka don utram mhoje poros chodd 
borounk koll'lem mhonn kitem zalem?” 
Tarunan rag ugtaylo, ani aplem tondd 
dusre vatten ghunvddaylem. 


“Punn tuje vixim kagalli (complains) 
asleo teo Varunan kednanch lokak 
sangunk nant. Portench zalear tuje vixim 
lok uloyta, tem to fafddun uddoytalo.” 
Abdul toddgo sodunk laglo. 


“Lok kitem uloytat mhoje vixim?” Tarun 
ragan zageavelo uttlo. 


“Bos Tarun. Hem tujem ghor nhoi. Aik 
tuje vixim lok kitem uloyta tem. Tum 
lokachea bailank gheun bhonvtai, konn- 
ui cheddvachi tum rokddich ixttagot kortai, 
tankam gheun bhonvtai. Hem nam tem 
nimit Kad d'un tankam mellunk apoytai. 
Lokank fotting asvasonnam ditai. Dusrea 
koddchean duddu usnne ghetai ani vellar 
farik korinam-i. Dusreanchem nanv gorje 
bhair uboytai. Adi, adi. Varunan sodanch 
kijan Dazu-cnetiPunn tum mat.....” 
Abdulachem ulovp chalu astanach boslolo 
Tarun porot uttlo. 


“Raza saib, amcho ton'tto koso 
mittovpacho titlench tum sang. Zainam 
zalear tem-ui sang. Punn mhaka dista 

ghorache don kuddke korun hanv mhoje 
vatten durig ghalun veglloch ravlear 
ekdom' borem zatolem.” Tarunan eke 
bhaxen nikaluch dilo. 


“Naka Raza saib, tache kuddke kelear 
tachi sobay vetoli. Kitlo sobit bonglo oxem 
amchem ghor. Te poros tea ghorant takach 
ravum-di, hanv khoim tori dusre kodden 
ravtam.” Dhakttea Varunan martem 
ghetlem. 


“Hem tuka mandta?” Razan Tarunak 
vicharlem. 


“Toch hem sangta zalear tachi khuxi. 
Punn magir anik konnachi bud gheun 
mhoje kodde ailear hanv taka bhitor 
gheuncho nam.” Tarunan xiddkavnni dili. 


“Borem tor, tum tujea ghorant voch ani 
huskea mekllo rav, ani tum Varun matxe 
hangach rav.” Tarun khuxal zaun gelo. 

Varunacho sobhav polleun Abdul Raza 
tacher probhavit zalo. Tannem taka aplo 
puray rajvaddo bhonvddaun dakoylo. 


“Varun, tum koslo vavr kortai? Tuje 
bhaxen promannik monis mhaka zai. Az 
mon'xacho suvarth itlo vaddla, ekvottan 
ravpachi, ekvottan mukhar vechi 
bhavnach morun gelea. Tunvem dilole 
xanneponnache zapen hanv tujer 
probhavit zalam. Tuka zai tem mhoje kodde 
mag." Abdul khuxal aslo. 


"Raza saib, hanv ek borovpi. Khorem 
mhollear ami dusrea rajyantle. Tumchem 

raj prosthapit zata tednanch amchea 
ghorachem kam’ chalu aslem. Mhaka 
tunvem kitench diunche bodlek tuje 
jinnechi kotha borounk dili zalear, hanv 
mhaka subhagi somzotolom.” Varunan 
aple vichar manddle. 


“Mhoje jinnechi kotha tum boroytoloi? 
Kitem asa mhoje jinnent oxem borovpa 
sarkem?" 


*Chondrimak apli xitollkay khobor nam. 
Suryak apli gormi khobor nam. Noketrank 
apli lok-lokti sobitay khobor nam. Tech 
bhaxen, tuka tujea karyachi vhoddvik 
khobor nam. Ek dis jednam tum tujich kirti 
vachtoloi, tednam tunch ojaptoloi." 
Varunan Abdulak aplea tabeant kelo. 


^Janice, ho kitem uloyta tem tuka 
somzota? Ho mhojim fokannam bi korunk 
sodinam mu? Va mhojem vaitt kitem asa 
tem boroun mhojench nanv ubounk 
sodinam mu?" 


“Abdul, atanch tum tachea 
xanneponnacher probhavit zaloloi, ani 
taka magta tem diunk toyar zaloloi. 
Rokddoch koso bodol'loi?” Janicean ttontt 
marlo. 


“Poilech pavtt konn tori mhoje kodde 
vegllem kitem tori uloylo mhonn mhaka 

dubav ailo Janice.” 


“Taka porvangi di. Kitem ghoddta tacher 
hanv nodor dovortolem.” 


“Tujer patiyeun taka porvangi ditam.” 


“Tor Raza saib, hanv mhoji likhnni 
hatant gheun kamachi survat korum?” 
Varunan toyari dakoun vichar manddlo. 


“Punn tum khoim ravtoloi?” Abdulan 
taka prosn kelo. 


“Sadnam korun borovpiak ravunk 
bonglo naka, taka zhaddachi savllich 
puro.” 


“Janice, amchea rajvaddeantlea othiti 
ghorant tachi ravpachi vevostha kelear 
kozi?” Abdulan Janiceacho sollo maglo. 


“Tem sogllem hanv kortam. Chol Varun, 
tum mhoje borabor ye. Abdul, Davida 
kodde sompork (contact) kor.” Abdulak 
kamak laun Janice Varunak gheun geli. 


y 

Goasthan ho ek lokxay pod'doticho des. 
Dor ganvcho protinidhi kaddunk thoim 
vinchnnukechi toyari choltali. Zorui Raza 
tea desacho vhoddil aslo, torui lokacho 
protinidhi raj kortale. Dekun, Razachem 
bollgem unnem poddtalem. Davidan thoim 
thodde dis ravun soglle toren obheas kelo, 
ani hich bori sondi polleun ek manddavoll 
keli. Goroz tednam tannem Janiceacho ani 
Abdulacho adar ghetlo. 


Vinchnnukecho  prochar  nettan 
choltalo. Zaitea zannamni 
vinchnnukechea nanvan novim dukanam 
ugtim kelolim, mhollear duddvanchea 
nettar vinchnnukancho prochar suru 
kelolo. Sot'ter aslolea pokxachea 
umedvarank har diunk veg-veglle lhan- 
Than pok toyar zalole. Aplo fuddar yevzun, 
Raza buchkolltalo. Abdul Raza fuddeant 
ailole sundorie udexim Davidan sumar 
panchxim anik sundorio ekttaim keleo ani 
tankam proxikxonn axem. 
Vinchnnukechea disa khoinchech ostorien 
mot ghalunk vochop nam mhonn tharav 
ghetlo. Tea disa lhan bhurgeam khatir ap- 
aplea vaddeant khellanchi spordha 
ghoddoun haddpachi anknni keli. He 

vorvim aplea bhurgeancho mog asa tanche 
bapuy bhurgeam borabor ravtole, ani 
vinchnnukek konnuch mhotv 
diunchonam. “Mot kiteak diunche nant?' 
Oxem konnem-i vicharlear aplea 
vattarachi ani bailam-cheddvanchi 
rakonn korunk ravleat mhonn tannim 
ekuch zap diunchi ani goroz poddlear 
bailanchi chollvoll nirmann zatoli mhonn 
dhomki diunchem tharlem. Poilim 
sundoriamni mandunk nhoikar dilo, punn 
hi ek chal asa mhonn kolltoch teo toyar 
zaleo. 


Davidachi manddnni sarki upyogi 
tharli. Puray Goasthanant khelluch khell. 
Janicean gaddiancheo gaddio bhorun 
lhan-vhoddlim inamam dhaddlim. Dis 
udeunche poilim sogllea vaddeamni 
inamancheo raxi asleo. Ek-eke sundorien 
vaddeacho tabo ghetlolo, ani xikoylolea 
promannem spordha suru keleo. 
Kednanch polleunk nasloleo boreo-boreo 
vostu inamanchea rupan jikpa khatir 
bhurgeanche vhoddil aplea bhurgeank 
spordhent bhag gheunk urba ditale. 
Soglleankuch inam” jikpachi umed zaloli. 
Hea  boballant vinchnnukek mot 
ghalpachem lok visrunuch gelolo. Khali 
motdan kendram polleun umedvar 

challvolle, ani bhurge khelltat thoim 
vochun boball korunk lagle. Tednam 
bhurgeanchea vhoddilamni, aple khell 
sompum porian konnench mosti kelear 
katrun uddoytole mhonn tankam dhomki 
dili. “Motdan korun kitem melita? 
Spordhent vantto gheun amchea 
bhurgeank inamam tori melltolim. He adim 
tumi oxem kednam-i kelolem hanga?” 
Soglle kodden umedvarank dhanvddaun 
ghale. 

Sanz zatoch sogllem xant zalem. 


Ratchea vellar Davidan sogllea sundoriank 
apoun sanglem. “Tumchea Razak sangat, 

ami eka-i protinidhik nivddun diunk nam. 
Kiteak te amchi rakonn korunk nhoi, tor 
aplea suvartha khatir tujea asrea khal 
ravunk sodtat. Jitle umedvar rignnant 
asle, tankam soglleank bhair mar ani nitoll 
sobhavachea mon'xank ani thoddea 
ostoriank-ui protinidhitv di...” 


Lokamni vinchnnukent bhag gheunk 
nam mhonn Goasthanacho Raza soglloch 
ghuspolo. Tache CID sarko riportt sador 
korunk xokle nant. Tednanch kaim 
sundoriamni Razachi bhett ghetli, ani 
vinchnnukechea disak jem kitem 
manddun haddlolem tachi govay dili. Tea 
vellar Razak apli chuk kollun aili, ani 
tannem svotontrponnim Goasthanant 
ostoriank ani cheddvank rakonn 
diunchem utor dilem. Anik thoddea 
disamni tannem aplea rajdorbarant 
bailancho-i aspav korun ghetlo. 


Goasthanak adeus korun David aple 
rajvottkient portolo. Te soglle lok Abdul 
Razachi kirtich gaytale. 

“Janice, halinchea tempar mhoje 
jinnent boroch bodol disunk lagla. Te 
Sorginche Bagent vochpacho betuch 
zainam. Tea Parvezak lagun mhaka mhoji 
bhonvddi rod’d (cancel) korchi poddli. Nam 
zalear to agllo-vegllo anond mhojea jivitant 
hanv bhogtolom aslom.” Abdulan apleo 
bhavnam ugtayleo. 


“Zannam Abdul, ek-ek pavtt zata tem 
borea khatir zata. Mhaka dista atam 

tunvem thoim vochpacho yogyo vell pavla. 
Tednam gelolo zalear mhotv kollchem 
naslem.” Janicean taka thatharlo. 


“Kitea khatir....?” 


“Thoim pavlim mhonntoch tunch tem 
mandun ghetolo.” 


“Zalear ami rokddinch thoim vechem 
tharay nhoi?” 


“Anik att disamni amchea rajyantlim 
sogllim kristanv bhav-bhoinnam Povitr 
Atmeachi Porob, mhollear tancho Jezu 
Krist sorgar vochun Povitr Atmeak 
dhaddlolo to dis palltat. Rosariok tunvem 
ek boro dhorm’ bhokt kela dekun, 
tannench fuddariponn ghetlam ani rajyant 
poilech pavtt osli somarombhnni zata. 
Tancho dhorm’ guru khas Mis bhettounk 
yetolo mhonn Khobor melllea. Tea vellar 
rajyantle lok thoim vetole ani sogllem xant 
astolem.” 


“Sogllem xant astolem mhollear?" 


“Sogllem xant astolem mhollear 
dorbarant konnuch yeunchim nant ani 
konnachich kagall aschinam.” 


“Thoim kristi lok vetolo; amchea rajyant 
her dhormanche lok nant ?” 


“Are baba, oslo somarombh amchea 

rajyant poilech pavtt zata mhonn sogllea 
kristi lokan her dhormanchea sogllea lokak 
legit thoim apoyleat. Te soglle thoim vetole. 
Magir tanche khatir kormonnuk 
(entertainment) ani disbhor vell pasar 
korunk zaitea karyavollinchi anknni keloli 
asa.” 


“Oxem...” 


“Tea disa ami Sorginche Bagent 
vechim.” Janicean apli manddnni vistaran 
sangli ani taka xant kelo. 


Fr 

Dis nigto jillmilloch uzvaddunk laglolo. 
Khuxalkayechea nadar Abdulak fantear 
zag aili. 

“Janice, Sorginche Bagent vechi toyari 
purnn zali?” Abdulan prosn kelo. 


“Hoi. Rosario ailolo. Az dha vorancher 
tanchea dhorm' guruchem Mis asa. Ek 
vhoddlo mattov ghalun lokak ekttaim 
boschi ani avazachi vevostha kelea. Chodd 
korun amchea puray rajyantlo lok thoim 
ekttaim zatolo. Goroz to her adar diunk 
rajyantle kaim monis dileat.” Vetanam 
vatter kosloch tras zainam zaunk Janicean 
rajya vixim husko dakoylo. 


“Janice, hanv chint'talom Rosariocho 
dhorm' guru poilech pavtt amchea rajyant 
yeta tednam taka ami boro yeukar diunk 
zai, ani tachem provochon-ui aikunk zai.” 
Abdulachim utram aikun Janice rokddich 
raji zali ani lagta ti toyari suru keli. 
Rajyache ximer dhorm’ guruk mogan 
gheunk Senapotik manddavoll korunk 
sanglem, ani taka porxim yeukarunk 
Mhamontriak dhaddlo. Eka xipaya vorvim 
Rosariok apoun haddlo, ani taka Abdul 
Raza dhorm’ guruchem provochon aikunk 

sodta mhonn sanglem. Rosario ailo ani 
khuxal zaun gelo. 


Dha zaunche adinch Abdul Raza 
mattvant dovorlolea khas asonacher 
boslo. Itle vhodd sonken aplea rajyantlea 
kristi ani her lokak ekttaim polleun to ojap 
zalo. Tharaylolea vellar dhorm’guru 
mattvant bhitor sorlo ani Misachi bhett 
suru zali. Dhorm’ gurun aplea yeukarachea 
ulovpant Razak yeukar dilo, ani hi Misachi 
bhett hanga somarombhunk dilole khatir 
tache upkar mandle. Toxench, ti Misachi 
bhett Abdul Razak ani tache porje khatir 

bhettoyta mhonn dhorm’ gurun jahir 
kelem. Dhorm' guruchim utram aikun 
Abdulachem kalliz bhorun ailem. 


Provochonacho vell ailo tednam Abdul- 
an aple kan odikuch fuloyle. 


“Mogall bhava-bhoinnimno, potta 
khatir ami khub koxtt kaddtanv, punn 
Devak amche modem dovorinastanam ami 
jiyetanv. Dekun, te koxtt nirfoll zatat, 
mon’xachem jivit ibaddta. Ami uloytanam 
chintinanv. Hanv mhojeach bhavacheo 
khobro varear ghaltam. Hanv mhojech 
bhoinnik vankdde nodren polletam. Hanv 
mhojeach ixttacher fattlean var kortam. 
Tacheo bhavnam kitleo duktoleo, taka 
kitleo vednam zatoleo, to kitlo koxttovtolo 
tem matui yeviinanv. Punn tech borabor 
mhoji goroz aslear hanv tachea fuddeant 
horddem bhair ghalun vochunk fattim 
soronanv. Monis oso kiteak vagta? Sant 
Pauluchea jivitacher ami nodor marum- 
ia. To kristi bhavartiank dumallo ditalo. 
Ek dis taka Jezucho dixttavo zalo. Jezu 
tache kodde uloylo ani to Saulu aslolo 
Paulu zaun, Povitr Sobhechi seva korunk 
laglo. Az ami Povitr Tritvechi porob 
somarombhtanv. Kitea khatir? Dev Bap, 
Dev Put ani Povitr Atmo hanche modlo 
mog onnbhovunk. Sorginchea Bapan 

Aplea Puta Jezu vorvim mon’xak 
soddvonnechi vatt dakoyli, ani Povitr Atmo 
hea sonvsaracher dhaddun Aplo mog 
ximpddaylo. Toch Povitr Atmo amche 
bhitor jiyeta. To kal amche modem aslo, 
To az amche modem asa ani faleam legit 
To amche modem astolo. Mhojea jivant 
To asum meren hanv tumche mukhar 
asam, To nam zatoch hanv tumche 
mukhar aschonam. Dekun, hanv jem 
kitem kortam tem Devak mandta toslem 
zaunk zai. Kristi mon’xank ho vegllo kaido 
nhoi. Ho kaido moniskullacho. Protek 
monis Devachea sonvsarachi rochna. 
Mhonntoch, sorginchea Bapachi nit 
soglleank ek. Tumchea hatantlean jem 
kitem ghoddta, tem Tache udexim 
ghoddta. Hantum tujea hatantlean 
vankddem kitench ghoddchem nhoi he 
khatir, Povitr Atmo vavrot asta. Torui 
monis aplea suvartha khatir vavurta...” 


Abdul Raza dhorm’ guruchea utramni 
soglloch ghuspolo. Kaim gozali tache 
toklechea voilean geleo. Torui taka apleach 
jivitache kaim bhag mukhar ailolea vori 
dislem. Apunn Raza zaum tem az meren 
tannem aplea jivitacher ek dhanvti nodor 
marli tednam, taka dislem aple bhitor 
Povitr Atmo jiyeta ani tache vorvim apunn 

hem yedem vhoddlem raj choloyta, lokachi 
nit kortam. Hanv lhan asun-ui ji xokti 
mhoje bhitor asa, ti Povitr Atmo nhoi zalear 
anik kitem? Hea vicharant astanam 
Misachi bhett kednam sompli ti taka 
kolllench nam. Razachea asnnean porza 
khub khuxal zaloli ani tanchea 
ghoxnnamni to zago zalolo. Hich sondi 
gheun Abdul Razak machier vhelo ani 
dhorm’ gurun tache gunn gayle. Uprant 
sogllea kristi lokachea nanvan dhorm’ 
gurun taka portun ek pavtt dhin’vaslo ani 
ek bhett-vost dili. Abdul Raza khuxal zalo, 
ani aple porjek hat haloyt Janiceachea 
adaran thoinchean bhair sorlo. 

“Janice, tuka dista mhoje bhitor Povitr 
Atmo asa?” Sorginche Bagent vochpachi 
vatt tanktanam Abdulan aplo vichar 
mukhar ghalo. 


“Hanv ek jaduchi sundori. Toslem 
mhaka kainch kollonam.” Janicean hat 
fafuddle. 


Magir kitloch vell tanche modem koslich 
bhasabhas zaunk nam. Dongrall 
vattarantlean pasar zatanam sobit-sundor 
zhaddam-peddam, vali, sovnnim, 
zon'varam, udka-zhore, vhall, xitoll varem 
tim onnbhovtalim, punn konnuch 
tokhenaslo. Abdul dhorm' guruchea 
vicharamni boroch probhavit zalolo. 
Xevttim tim Sorginche Bagexim pavlim. 


“Abdul, tum sogllo vell kiteak ogi asloi?” 


"Tum-ui ulounk nam. Tea dhorm’ gurun 
mhojea jivitant koslo tori bodol haddla 
oxem mhaka zannvota.” 


“Ho bodol tannem haddunk nam. Punn 
ho bodol tuje bhitor zaunk lagla. Tuje 
pirayek lagun. He Sorginche Bagentlea 
udkan tuje bhitor umed haddlea zalear, 
eka novea porvachi (era) survat ji hanv 
polletam ticho oromb zatolo.” 

“Novo oromb? Ani koslo?” 


“Tum poilim tolleant nha. Hanv oxich 
ek pasoy marun yetam. Hanga 
konnachich bhirant nam. Sogllo vell 
tuzoch asa. Mekllo zatoch mhaka avaz di.” 
Janicean taka mekllik dili. To udkant 
denvlo. 


Kä 

Boroch vell udkant ravun Abdul voir 
sorlo. Eka zhadda mullant boslo. Taka 
puro zalolea sarkem zalem. Tannem apli 
nodor mukhar thir keli. Tache nodre 
mukhar ek savlli zollkunk lagli. Savlli kosli 
ti taka survek somzunk nam. Ek zhadd 
koxem, modench zon'varachem rup, 
modench monis koso. Aple dolle ghanxit 
to pollet urlo. 


“Abdul, tum atam sollavea vorsant 
proves kortai. Tum atam bhurgo urunk 
nam. Tum ek tornnato zalai. Tuje borabor 
asloli sundori tujem akorxonn tharunk 
xokta. Punn jea disak tum Nikah kortoloi, 
tea disa hem raj tujea hatantlean vetolem. 
Tuka don-ui vatto ugteo asat. Tujean nikah 
korun tuzo sonvsar ubarum yeta. Nam 
zalear anik zaito kall hea rajyacho Raza 
mhonn miroum yeta.” Savllien Abdulak 
xidduk kelo. 


"Hanvem nikah kelo zalear hea rajyacho 
Raza ravunk xokonam?" 


"Nam. Tum jem raj choloyta taka 
jaducho som bond asa. Jadu mhollear-ui 
eke torechi Devachi xokti. Tache vorvim 
tum oddchonnint poddta tednam 

Janiceachea rupan tuka adar mellta. Nikah 
kelear Janice nopoit zatoli, ani tuka adar 
diunk konn aschonam.” 


“Ani mhojem montrimonddoll, toxech 
rakonndar, xipay asat te?” 


“Te porian zaitea promannan Janicean 
aple podven ube kelole asat. Tache borabor 
te-i nopoit zatole.” 


“Magir hem raj konn choloytolo? Hea 
rajyache axen hanvem bhrom'acharich 
ravpacho? Taka kainch upay nam? Janice 
hacher vatt kaddunk xokonam?” 

“Tuka adinch sanglam, Janice ek 
jaduchi sundori. Tum sangtai titlem-i ti 
aikota, punn taka-i thoddi xim' asa. Hi tuji 
itsa ti purnn korunk xokonam. Hi tichea 
hata bhaili gozal.” 


“Tum konn tor? Mhojem ostitv (reality) 
kai mhojem poddbimb (reflection)?” Abdul 
soglloch ghuspolo ani uchamboll zalo. 


“Hanv... tujea hatant ti polas ani hem 
raj dilolem tea Saducho otmo hanv.” 
Savllien apli vollok spoxtt keli. 


“Ham!” Abdul ojap zalo. “Nomoskar 
Sadu mam’.” Tannem Sadu mamache 
savlliek hat zoddun noman kelo. 


“Baba, chotrayen pavl mar. Sogllem 
kitem tujeach hatant asa.” Ti savlli aste- 
aste sovka korun na zali. Tori Abdul tika 
polloytuch ravlo. 


Thoddea vellan Abdulan Janiceak ulo 
kelo. 


“Janice! Janice!" Abdulacho tallo aikun 
Janice mukhar aili. 


"Janice, he Sorginche Bagentlem udok 
nhaun mhaka dista mhojea monachea 
dolleank tej futtla. Mhoje bhitor bodol 
zaunk lagla. Atanch mhaka ek dixttavo 
zala, ani tannem mhaka mukhavelea jivita 

kodde xadur kela.” 


“Mhonntoch, mhaka ji bhirant asli 
tench ghoddunk veta.” 


“Bhirant? Kosli bhirant?” Abdul Janicea 
koddchean zapechi opekxa korunk laglo. 


“Mhozo ani tuzo sangat urtolo hem 
tujeach hatant asa.” Janice nirxelem. 

Abdul Razan dorbar apoylo. Az ek 
mhotvacho nirnnoy gheunk sogllea 
montriank ani sol'lagarank (advisors) 
apovnnem aslem. Abdula fattlean Janice 
aili. Soglleamni aple zage ghetle. 


“Az mhojea jivitacho ani Raiponnacho 
prosn asa. Mhojea jivitantlem bhakit 
sangta hanvem nirnnoy gheuncho vell aila. 
Nirnnoy don asat. Ek. Mhozo sonvsar suru 
korcho. Dusro. Tumcho Raza mhonn 
hanga jivit sarchem. Atam hanv tumcho 
sol'lo gheunk sodtam.” Abdulan apli 
oddchonn tanche mukhar manddli. 


Titleak ‘kuim kuim' korun avaz kont ek 
vost Janiceachea paya fuddeant yeun 
poddli. 


“Janice, Janice. Hanv Jaduchea 
Pettulachem kovoch.” Vostun mhonnlem. 


“Kitem zalem?” Janicean ti vost hatant 
ghetli. 


“Jaduchem Pettul eka duxtt mon'xachea 
hatant poddlam. To tem ugoddchea 
yotnant asa. Tannem tem ugoddlem 
zaleari:” 


“Tum kainch bhiyeum nakai. Hanv taka 

polletam. Are to... to tor Kot'tol Nograntlo 
duxtt. Tache vixim kitem tori vichar korcho 
poddtolo.” Janicean nodor voir keli. 


“Vell komi asa. Vegim kor. Nam zalear 
tunvem hangachean...” Te vostun 
Janiceak xiddkavnni dili. 


*Mhaka khatri asa oslea duxtt 
mon’xachean tem ugddunk zaunchem 
nam. Apnna kodde ugtem zainam tem 
polleun anik thoddeach vellan to tem bhair 
martolo. Tum chol. Hangasor az mhojea-i 
jivitacho nirnnoy zauncho asa. Zor 
Abdulan Nikah korcho vichar kelo zalear, 
hanv hangachean vochunk mekllim asam. 
Uprant tachem to polleun ghetolo." 
Janicean mot manddlem. Ti vost nanch 
zali. 


^Janice, avaz koslo zalo to?" Abdulak 
tanchem kainch aikunk yeunk naslem. 


“Mhojea jaduchea jivitant-ui bodol 
zaunchi xoketay asa nhoi? Tuzo nirnnoy 
tum ghe.” Janicean zap dili. 


Zaite pavtti vinoti korun legit konnuch 
ulounk nam. Konn-ui koxe uloytole? Padd 
aslolea rajyant tannem horyalli haddloli. 
Lok-vevostha zagear ghaloli. Lokak 
gorjecheo sukh-soyi melloun diloleo. Xalla 
ugoddloleo. Udorgotichim her kamam 

kelolim. Razach rav mhonn sanglear te 
suvarthi thartole, ani logn za mhonn 
sanglear te borea Razak muktole, oxe 
poristhitent konnuch ulounk toyar naslo. 


Abdulan poristhitecho addavo ghetlo. 
Hajir aslole aple bhitor uloytale, punn 
Razak kitench sangunk onmontale. Dekun 
Razakuch ulounchem poddlem. 


“Bore bhaxen vichar korun faleam 
yeyat.” Abdul Razan dorbar vigollaylo. 

“Janice, atam tum tori sang hanvem 
kitem nirnnoy gheuncho to.” Dusrea disak- 
ui boroch vell konnuch uloynam tem 
polleun Abdulak zap kaddchi poddli. 


“He babtint hanv kainch sangunk 
xokonam. Tuka puray meklleponn asa. 
Raza mhonn ravlear hanv tuje borabor 
asam, ani Nikah korunk sodtai zalear 
mhaka apovnnem ailolem asa.” Janicean 
apli bazu spoxtt keli. 


“Kitem? Tum vochunk sodtai? Nam 
Janice, tum mhaka soddun vochunk 
xokonam-i.” 


“Nirnnoy tuje kodde asa. Tuka raj zai 
va famil zai?” 


“Mhojea sobhagiamno, uloyat. Tumkam 
zai tem korunk hanv toyar asam.” 


“Hanv uloum Raza saib?” Kitloch vell 
ulovpachi sondi sodtole eke seviken tondd 
ugoddlem. 


“Chol, pois voch hangasorli. Tuka 
konnem tondd ghalunk sanglam hea 
dorbarant?” Mhamontrian tika 
dhanvddaun ghali. Ticho okman kelolo 
Abdulak avddunk nam. 

“Rav, rav, tika uloum-di. Tumi konn eklo 
ulounk toyar nant. “Fiche 
mhonn’nnem aikun gheum-ia. Ti ghoddie 
mhaka nirnnoy gheunk vatt dakoyta 
astoli.” Razan ulovpachi porvangi dili 
mhonn xipayan tika apoun haddli. Tinnem 
sorpott poddun Razak nomoskar kelo. 


“Raza saib, chotta munh, baddi bat... 
Tunvem raj cholounchem hatant ghetlam 
tednam thaun hanv hanga kam’ kortam. 
Mhaka koslech tras zaunk nant. Mhaka 
ani mhojea ghorabea khatir sogllem 
mell'lam. Mhoje borabor kam’ korpi mhoje 
itlinch khuxal asat. Tum lhan asun-ui 
kirtik pavo sarko tunvem vavr kela. Tujem 
khasgi jivit ami onnbhovunk nam. Mat, 
tunvem hea rajya khatir jem kitem kelam 
ani jem kitem dilam, tem ul'lekh korpa 
sarkem. Rajyantle soglle lok khuxal asat. 
Dekun, mhojea motan tunvem hangacho 
Raza mhonn urlolem jivit sarchem.” 
Seviken spoxtt mot manddlem. Tichem 
itlem spoxtt mot aikun zaitea zonnank 
khuxalkay bhogli. Ulounk zai asun-ui je 
ulounk  sodinasle, tannim  tichea 
mhonn'nnea kodde sohomoti dakoyli. 


“Punn.....” Ti modench thambli. 
Ghoddie tichea monant anik koslo tori 
vichar ailo zait. Ti Abdulak pollet asli. 

“Atam kitem zalem?” Mhamontriachea 
tonddantlean apunnuch bhair sorlem. 


“Punn, taka-i sonvsar korcho puray 
odhikar asa. Dekun, atancheanuch 
konnem tori raj cholounk xikchem 
poddtolem. Razachea hata khal kam’ 
korun rajkarbharache soglle ddavpench 
xikche poddtole. Borea ani khorea 
mon'xachea hatant zata title vegim hem 
raj diun Abdul Razak tachea sonvsara 
khatir amchean meklleponn diunk zata. 
Tor amchea rajyant zaum amchea 
xezarchea rajyant konn tori zababdar ani 

promannik asa zalear, amich sodpus 
korchi poddtoli.” .Tinnem. ek: bon 
suchovnni keli. 


Porot ek pavtt vatavoronn xant zalem. 
Soglleankuch ojap zalem, hi ek sevika 
asun-ui aple vichar itle spoxtt manddta. 
Atam soglleanchea monant tinnem novo 
vichar ghalolo. ‘Konn tori asa amchea 
rajyant zo rajyacho samball korunk xokta?’ 


“Janice, hi sevika khorench amchea 
rajyant kam’ korpi?” Tichea ulovpavelean 
Abdulak dubav ailo. 


“Hoi. Tuje vixim nirnnoy diunk soglle 
ghuspoleat dekun hanvench tika khorem 
tem ulounk toyar keloli. Hem aikun tori te 
nirnnoy gheunk xoktat zalear polleum-ia.” 
Janicean man haloyt sanglem. 


“Tinnem don bazu manddleo. Don-ui 


bazu mhaka-i vichar korpa sarkeo asat. 
Don-ui gozalimni sot asa.  Hacher 
hanvench nirnnoy gheuncho poddtolo. 
Montriamno ani sol'lagaramno, tumi 
mhaka kosloch sollo diunk xokle nant. 
Kaim nezo. Toso ho mhozo nirnnoy tumi 
ghevop augodduch aslem. Cholat, tumi 
tumchea kamak vochat. Hanv boro to 
nirnnoy ghetam ani tumkam kolloytam. 
Mog asum." 

“Raza saibacho zoi-zoikar zaum, Raza 
saib omor asum.” Ghoxnna di-it soglle gele. 


eme 


K 

Kitem nirnnoy gheuncho hacher Janice- 
ak gheun Abdul gombhirtayen vichar 
korunk laglo. 


“Raza saib,” xipayan bhitor sorun avaz 
dilo. "Raza saib ek cheddum porjen 
tumkam mellunk sodta. Hanvem taka 
sanglem hea vellar gorjechi zomat chalu 
asa. Torui tem koxench aikunk toyar nam. 
Dekun mhaka bhitor yeuncho poddlo. Maf 
kor Raza saib.” Xipayan sanglem. 

“Abdul, itle taktiken mellunk sodta tea 
cheddvak hanv polleun yetam.” Janice 
xipaya borabor bhair geli ani rokddich 
portoli. 


“Konn cheddum itle taktiken mhaka 
mellunk sodta Janice?” Abdulak utsuktay 
zali. 


“Tem cheddum tuji bhoinn Nazia.” 
Janicean nettan sanglem. 

“Mhoji bhoinn? Ani hanga?” To ojap 
zalo. “Ti hanga kosi pavtoli?" 

“Hoi Abdul. Mhaka dista ti kosle tori 
oddchonnik sampoddlea.” 


“Tunvem tika bhitor haddpachi nhoi? 
Hanvuch tichea fuddeant vetam.” 

“Rav Abdul. Tum tichea fuddeant gelear 
nit korunk pavchonam. Tika hanga yeun 
apli gozal sangum-di. Tum vollok 
dakoynastanam poilem tichem aik.” 


“Borem asa.” Abdulan somzun ghetanch 
tika bhitor haddli. 


“Raza saib, amcheach ganvchea eka 
cheddean mhaka fottoun hanga haddlem. 
Hem khoinchem raj tem legit mhaka 
khobor nam. To mhaka porot vochunk-ui 
dinam. Mhojea ghora vochpachea yotnant 
hanv mellot tea rostean hanga pavlam. 
Mhaka adar zai Raza saib.” Abdulache 
bhoinnin apli oddchonn taka sangli. 


“Tuka hea rajvaddeantuch dovorlear 
tum ravxi-i?” Abdulan tika apurbay 
dakoyli. 

“Hanga? Mhaka mhoji famil asa, avoy- 
bapuy asa, ghor-dar asam. Tem soddun...” 


“Hangasor tuka tuzo bhav mell'lear 
porian tum ravchem nam-i?” 


“Mhozo bhav? To sanddlear az kitlim 
vorsam zalim. Amkam tannem zaitem 
dhaddun girest keleant, punn apunn mat 
azun mellunk yeunk nam. Ami tachi 
protikxa korun asanv.” 


“Nazia, hanvuch tuzo bhav mhoje 

bhoinni. Hanvench tumkam tem sogllem 
dilam. Hanv hangacho Raza zaun jiyetam.” 


“Hoi!” Tannim ekamekak ghott veng 
marli ani dukham golloun roddunk laglim. 


YA 

“Janice” Abdulachea vicharancho nett 
tez aslo. “Janice, hanv mhojea jivitacho 
nirnnoy gheunk sodtam. He khatir tuzo 
mhaka adar zai.” Abdul matso uchamboll 
zalolo. 


“Mhozo tuka koslo adar zai?” 


“Janice, tum mhaka sang, hanv hanga 
Raza mhonn ravlom zalear, mhojea 
mukhavelea kallant kitem ghoddtolem ani 
hangachean gelom zalear kitem zatolem?” 


“Zo monis apleponn soddun nirnnoy 
gheta, tachem sodanch zoit zata. Ani itlea 
kalla modem tum boro toch nirnnoy 
gheunk somorth (capable) zala mhonn 
hanv somzotam.” Janicean aplem totv- 
ginean (philosophy) sanglem. 


“Borem asa. Janice, mhaka sang, tum 
mhoje borabor anik kitlo kall astoli-i?" 
“Tem tujea nirnnoyacher dhorlolem 


» 


asa. 


"Tum sodanch mhojea borabor asloli 
mhaka zai." 

"Tujea jivitant sukh-dukh, mog-maya, 
hansnnem-roddnnem hea sarkeo soglleo 
bhavnam asat. Mhojea jivitant tosleo 

kosleoch bhavnam nant. Hanv tuji seva 
korunk tuka favo zalolim. Tum hanga 
asum porian tuka khuxal dovorop hench 
mhojem kam’.” Janicean Abdulak aplem 
kortoveo sanglem. 


“Magir hanv tujech sevent ravunk 
sodtam.” 


“Mhoje sevent ravop mhollear he 
rajvottkiechi tuka axea zalea.” 


“Nam Janice, mhaka he rajvottkient 
kosloch ros nam. Hanv konn aslom tacho 
mhaka azun-ui ugddas asa. Hea rajyachi 
hanvem kednanch axea korunk nam. Hea 
rajyantlem mhaka kitem-i mellchem oxi 
legit opekxa korunk nam. Az jednam 
kallachi magnni ailea tednam nirnnoy 
gheunk hanv sarkoch ghuspolam.” Azun- 
ui Abdul aplea nirnnoyacher ttam zaunk 
naslo. 


“Tuje ekant-kuddant bos ani xant 
monan vichar kor. Tuzo nirnnoy tujea 
hatant asa. Hanv tuje bhoinni fuddeant 
matso vell bostam.” Janicean taka sol'lo 
dilo ani ti geli. 


d 

= Okosmat koslo tori vhoddlean avaz zalo. 

Konnem tori eklean rajvaddeachea eka 
khambeacher danddo xevttun marlo, ani 
tea khambeacher aslolo tambeacho vaz 
sokla poddlo. Xipay sogllea vattamni 
dhanvunk lagle. Anik upay nasun 
Abdulak apli ekantay moddchi poddli. 
Tachea xipayan eka danddgea mon xak 
dhorun dorbarant haddlo. 


*Kitem zalem ani tunvem oso boball 
kiteak kelo?" Abdulan taka ragan 
vicharlem. 


“Raza saib, tujea xipayank hanvem, tem 
zhadd mhaka zai mhonn kitli vinoti keli. 
Punn tannim tem zhadd mhaka diunk 
nhoikar dilo. Dekun, hanvem danddo 
marun to vaz uddoylo, ani tea vazantlem 
tem zhadd vhorcho yotn kelo." Tea mon’xan 
spoxttikoronn dilem. 


“Oxem kitem asa tea zhaddant?” 
Abdulan taka prosn kelo. 


“Hanv tumchea xezarchea rajyantlo. 
Thoim ek duens posorpachem asa. Zaitea 
kalla adim oxench ghoddlolem. Tea 
vellavelea Razan tem add nodor kelem. 
Khorem mhollear, hea zhaddant asloli 

sonjivani lokak diloli zalear tem sonkott 
pois zatolem aslem. Tacho porinnam', tem 
rajuch noxtt zalem ani Razak aplea jivacho 
legit tyag korcho poddlo. Atam anik kaim 
disamni khuinchea-i vellar toslench duens 
yeunchem asa mhonn sonket asat. Dekun, 
tea zhaddantli sonjivani atanch ekttaim 
korun dovrunk zai mhonn mhaka kollit 
zalam.” Tannem karonn sanglem. 


“Hem tuka konnem sanglem?” 


“Jea mon'xan tuka hea rajyacho ghutt 
sanglo, teach mon'xan mhaka hem 
sanglem.” 


“Konn Sadu mam?" 


“Hoi. Toch sadumam'. Je toren tunvem 
to bond astanam hea rajvaddeantlean taka 
'sukhrup ritin bhair kaddlo ani tannem 
tuka he rajvottkie vixim sanglem, tech 
toren hanvem taka vokod diun boro kelolo. 
Azuch amchi porot ek pavtt bhett zali. He 
bhettent tannem mhaka hea zhaddachi 
khobor sangli. Dekun hanv tem vhorunk 
ailam. Amchem raj bore bhaxen cholta. 
Dekun porot ek pavtt tacher koslench 
orixtt yeunchem nhoi mhonn soglleamni 
adim fuddench toyar zaunk tannem 
xiddkavnni dilea. Tea duensak yogyo ritin 
tondd diunk mhaka mukhar kaddla.” 

“Mhojean koslo-i adar diunk zata hea 
duensak tondd diunk?” Abdulan aple 
osoktayentlean vatt kaddunk vicharlem. 


“Raza saib, hea rajyacho tabo gheunk 
konn tori toyar zata. Hi eke bhaxen jadu 
nogri. Hacho herderi konn hem tharavop 
khorench augodd. Mhaka zoso hukum' 
dila toso hanv hanga ailam. Raza saib, 
mhozo guneanv asa zalear tunch sang!” 
To monis akantunk laglo. 


“Senapoti, hea mon'xak tea zhaddaxim 
vhor ani tem tachea tabeant kor. Borea 
mon'xa, tuje sonket mhoje vixim asat zalear 

hanv tacher vichar kortolom. Tea Razan 
keloli chuk mhaka korunk naka.” Abdulan 
xantponnim sanglem. 


“Punn Raza saib, ek goddbodd zaum 
yeta.” Tea mon'xan Razak gondollant 
ghalo. 


“Goddbodd? Anik koslo?” 


“Raza saib, vastoviktaye (reality) pasun 
konn pois ravunk xokonam. Jem 
ghoddchem asa tem konn addaunk 
xokonam. Jea gozalinchi sulus lagta, ti 
gozal mandun gheun nirnnoy ghetlear 
aploch faido zata.” To kuvaddean uloylo. 


“Tum kitem mhonnunk sodtai?" Abdul 
ghuspolo ani boroch chintunk poddlo. 


"Raza saib, hi sonjivani mhojea hatant 
poddtanch tacho rosto ugto zatolo. Te 
sonjivanik mhozo sporxuch (touch) 
mholleam- 1 


"Kitem? Tum oxem naka zalolem kitem 
uloytai?" Abdul portun ek pavtt uchamboll 
zalo. 


"Raza saib, tea Sadu maman sanglam 
tench hanvem tuje mukhar dovorlam. To 
konn hi mhaka khobor nam. Punn hea 
rajyak tunch Raza mhonn aslear soglleank 
anond zatolo." Tannem Abdulacher purnn 

visvas dakoylo. 


Thoddea vellan to tem zhadd gheun 
gelo. 


pe 





2 

Tea mon'xan Abdul Razak boreach 
ghuspagondollant ghalo. To Janiceak 
sangatak gheun tea mon’xache 
vagnnukecher ani taka sanglolea Sadu 
mamachea utrancher niyall korunk laglo. 


“Janice, hea rajyak khoim tori attveach 
vatavoronnacho vas asa. Hanvem hanga 
kitlim vorsam raj choloylem. Hanv 
mhonninam sogllench borem zalem. Punn 
tujea adaran zaitem borem zalem. Hea 
rajyacho lok-ui taka govay asa. Atam 
mhaka dista hanvem hem jaduchem raj 
soddun mhojem jivit jiyeunk zai." Abdulan 
mot manddlem. 


“Ti sonjivani tea mon’xachea hatant 
ditanch tunvem anik nirnnoy gheuncho 
urunk nam. Ghoddchem asa tem 
ghoddunk laglem." Janicean spoxtt 
sanglem. 


“Toxem zalear Janice, hanv mhojea 
ghora vochunk sodtam. Tujea-i motan 
hanga konn tori yeuncho zala ho sonket 
hanv mandun ghetam. Tor mhaka sang, 
jem tunvem mhojea kuttumba khatir 
thoim korun dovorlam, tem astolem va 
nam zatolem?" 

“Tem puray nam zaunchem nam. Eke 
bhaxen tem tujea koxttanchem inam' asa. 
Tem jaduche pod'dotin toyar zalolem 
khorem, torui atam itlea kalla modem taka 
pallam futtleant ani tannim zomnint rig 
ghetlea. Jem alaitem asa tem vetolem, ani 
jem okhondd asa tem urtolem. Tum tujea 
ghora pavtoch allxiponnam kelear 
chodduch vetolem. Kam' korun aplea 
kuttumba sangatak ravlear, ti mozbuti 
anik vaddtoli ani tum sodanch khuxal 
urtolo. Tujea khuxal jivitachi chavi tujeach 
hatant asa.” Janicean spoxtt sanglem. 


“Ani tum kitem kortoli? Mhaka soddun 
ditoli?” Abdula mukhar niraxiponn 
zollkunk laglem. 


“Atam novo monis konnachea nanvan 
yeta tacher mhoji seva nimbun (depend) 
asa. Ghoddie hanv portun Jaduchea 
Pettulant proves korit. Punn tunyem 
kednam-i mhaka ulo marlear, konn nam 
konn tuje oddchonni vellar tuka adar 
kortolo. Somoz tujea adarak hanvuch 
aileam. Tunvem jem jivit he porje khatir 
dilam, tacho faido mhonn tujem jivit 
anondbhorit astolem. Ani thoddeach 
kallan tujea jivitant ek sundor cheddum 
yetolem. Tunvem magnni ghalche poilim 
tench tuje svadin zatolem.” Janicean 

Abudalak ek bori khobor sangli. 
“Khorench Janice!” Abdul anondit zalo. 


“Tujea kuttumbant tem itlem misoll 
zatolem, tem porki mhonn konn mandcho 
nam. Tumkam soglleank tem sukhan 
dovortolem.” 


“Tor Janice, mhaka mhoje bhoinni 
borabor vochunk adar korchi nam-i?” 
Nazia tanche modem samil zalem. 


“Tuka vochunk ek ghoddeam gaddi 
adinch toyar asa. Ti sodanch tuje borabor 
astoli. Boro korun voch ani khuxal rav. 
Tuka goroz teo vostu fattofatt pavtoleo." 
Janicean toyarechi khobor dili. 


“Punn tuka adinch hem sogllem..." 


"Abdul, hanv jaduchi sundori, tujea 
kortuba poilinch mhaka sogllem somzota. 
Tea mon xacho sonjivanik sporx mhaka 
sogllem sangun gela. Dekun tuji soglli 
toyari zalea. Tum vochunk toyar za. Hea 
rajyacho tabo gheunk zo toyar zala tachem 
kam' suru zalam. Sadu mam' taka hanga 
yeuncho rosto somzayta. Tachea 
provesachi rit suru zatoli. Hem raj sodanch 
tujem upkari astolem." 


"Janice... Hanv tuka kednanch 
visorchonam." Tannem Naziak pollet 

mhonnlem. 


“Visrunk vav khoim asa? Ho polle 
tunvem tharo dilolo borovpi apli likhnni 
gheun toyar asa. Tuji jinn, tuji karyachi 
pod'dot, tuzo rajkarbhar, tujem 
yezmanponn sogllem kitem chhaplole 
pod’dotin toyar asam.” 


“Mhollear.....” 


“Tuje vixim boroylolem pustok gheun 
Varun aila. Hea rajyantlea bhurgeamni tuji 
jivit-kotha vach'chi ani aplea rajyachim 
mona-kallzant thaun khorim pattlavdaram 
zaunchim he opekxen Varunan tem 
pustok boroylam, ani hanvem tem puray 
vachun  kaddlam. Pustokachi 
uzvaddavnni zalea uprantuch tunvem tem 
vach’chem oso mhozo agro asa.” 


“Kiteak tor?” 


“Kiteak tea  pustokant somest 
moniskullak dev-doivotanchea ani 
puraton kallanchea bhorvanxachem 
chitronn kelam. Tunvem hanga jaz kelem 
toxem raj kvochit konnak favo zatolem.” 

“Nanv kitem dovorlam he 


“Jaduchem Pettul.” VATU 
Janice-an zap dili. 





ek nodor Varunacher ghali. 


“Hea Jaduchem Pettul pustoka khatir 
tuka Dev  borem korum. Tem 
uzvaddaytoch  rajyantlea sogllea 
bhurgeank diunchi zababdari tuji.” 
Abdulan khuxal zaun sanglem. Varun 
fokot hanslo. Nazia ani Janice hacho 
veglloch anond ghetalim. 

